



2019 April 6

വലിയ നോമ്പുകാലം

SEASON OF GREAT LENT

محمدا، یوسفما؛ حا

سُبْحًا
SUNDAY

اَوَّلُ يَوْمٍ حَقًّا
MONDAY




اَلْحَمْدُ لِلّٰهِ
TUESDAY

١٧/ حُدَا حَعْدَا
WEDNESDAY

مِصْعَا حَمْلَا
THURSDAY

جُمُعَاتُ
FRIDAY

سَبَّاحُ
SATURDAY



നവീകരിച്ച അമ്മനയുടെ കൂദാശ

കോട്ടയം: പാമ്പാടി ദയറായുടെ നവീകരിച്ച അരമനയുടെ കുദാശ 2019 ഏപ്രിൽ 2-ന് പ. കാതോലിക്കാ ബാവായുടെ മുഖ്യ കാർമ്മികത്വത്തിലും കോട്ടയം ഭദ്രാസന സഹായ മെത്രാപ്പോലീത്താ ഡോ. യുഹാനോൻ മാർ ദീയ സ്കോറസ് മെത്രാപ്പോലീത്തായുടെ സഹകാർമ്മികത്വത്തിലും നടത്തപ്പെട്ടു. കോട്ടയം ഭദ്രാസനത്തിലെ വൈദിക ശ്രേഷ്ഠർ, സഭയിലെ മാനേജിങ് കമ്മിറ്റി അംഗങ്ങൾ, കൗൺസിൽ അംഗങ്ങൾ, വിശ്വാസികൾ എന്നിവർ പ്രസ്തുത കുദാശകർമ്മത്തിൽ പങ്കെടുത്തു.

**മാർത്തോമ്മൻ നസ്രാണി സംഗമം
ഏപ്രിൽ 7-നു പാമ്പാടിയിൽ**

കോട്ടയം: മലങ്കര ഓർത്തോഡോക്സ് സുറിയാനി സഭയുടെ കാതോലിക്കാ ദിനമായ ഏപ്രിൽ 7-നു, 'മാർത്തോമ്മൻ നസ്രാണി സംഗമം 2019' പാമ്പാടി സെൻറ് ജോൺസ് കത്തീഡ്രലിൽ വെച്ച് നടത്തപ്പെടും. കാതോലിക്ക ദിനാഘോഷം, പ. ബസേലിയോസ് ഗീവർഗീസ് ദിതീയൻ കാതോലിക്ക ബാവായുടെ കാതോലിക്കാ സ്ഥാനാരോഹണ നവതി, പരിശുദ്ധ പാമ്പാടി തിരുമേനിയുടെ മെത്രാഭിഷേക നവതി, പാമ്പാടി സെന്റ് ജോൺസ് കത്തീഡ്രലിന്റെ ദിശദാബ് ത്തി എന്നിവയോട് അനുബന്ധിച്ചാണ് മർത്തോമ്മൻ നസ്രാണി സംഗമം നടത്തുന്നത്.

അന്ന് രാവിലെ 8-ന് പാമ്പാടി സെൻറ് ജോൺസ് കത്തീഡ്രലിൽ പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവ വീ. കുർബ്ബാന അർപ്പിക്കുകയും, സഭാദിന സന്ദേശം നൽകി, ഉച്ചയ്ക്ക് 2 മണിക്ക് നടക്കുന്ന “മാർത്തോമ്മൻ നസ്രാണി സംഗമം 2019” ഉദ്ഘാടനം ചെയ്യുകയും ചെയ്തും. ഗുരുരത്നം സ്വാമി ജ്ഞാനതപസ്വി മുഖ്യ പ്രഭാഷണം നടത്തും. ഡോ. ഗീവർഗീസ് മാർ കുറിലോസ്, ഡോ. മാത്യൂസ് മാർ സേവേറിയോസ് എന്നിവർ അനുഗ്രഹ പ്രഭാഷണം നടത്തും. പരിശുദ്ധ പാമ്പാടി തിരുമേനിയുടെ തിരു ശേഷിപ്പിട ശിലാസ്ഥാപനവും, കത്തീഡ്രൽ പ്രഖ്യാത കല്പനയുടെ ശിലാ ഫലക അനാച്ഛാദനവും ഇതിനോടനുബന്ധിച്ചു നടത്തപ്പെടും.

**യാക്കോബായ സഭയുടെ നിലപാട്
ഉദ്ധിഷ്ട കാര്യത്തിനുള്ള ഉപകാരസ്ഥരണ:
അഡ്വ. ബിജു ഉമ്മൻ**

കോട്ടയം: യാക്കോബായ സഭയുടെ തിരഞ്ഞെടുപ്പ് നിലപാട് ഉദ്ധിഷ്ട കാര്യത്തിനുള്ള ഉപകാരസ്മരണയെന്ന് ഓർത്തഡോക്സ് സഭാ അസോസിയേഷൻ സെക്രട്ടറി അഡ്വ. ബിജു ഉമ്മൻ.

സുപ്രീംകോടതി വിധി അട്ടിമറിക്കാൻ ശ്രമമുണ്ടായെന്ന ഓർത്തഡോക്സ് സഭയുടെ വാദം ശരിവയ്ക്കുന്നതാണ് ഈ നിലപാട്. സഭയ്ക്ക് നീതി നിഷേധിച്ചതാണെന്നു വ്യക്തമായി. തുടർച്ചയായി നേരിട്ടുകൊണ്ടിരിക്കുന്ന നീതി നിഷേധത്തിനെതിരെ എങ്ങനെ പ്രതികരിക്കണമെന്ന് സഭാ വിശ്വാസികൾക്കറിയാം. വ്യക്തികളെ നോക്കി നിലപാടുകൾ സഭ സ്വീകരിക്കാറില്ലെന്നും അഡ്വ. ബിജു ഉമ്മൻ പറഞ്ഞു.



പ. പാമ്പാടി തിരുമേനിയുടെ ഓർമ്മപ്പെരുമാളിനോടനുബന്ധിച്ച് നടന്ന പ്രദക്ഷിണം



ഒ.വി.ബി.എസ്. കേന്ദ്രതല ഉദ്യോഗാധനം കുന്നുകുരുടി സെന്റ്. ജോർജ്ജ് ഓർത്തഡോക്സ് കത്തീഡ്രലിൽ അങ്കമാലി ഭദ്രാസന മെത്രാപ്പോലീത്താ യുഹാനോൻ മാർ പോളിക്കാർപ്പോസ് തിരുമേനി നിർവഹിക്കുന്നു.



ആരാധനാ കലണ്ടർ

"നിങ്ങൾ കുരുടനായിരുന്നെങ്കിൽ നിങ്ങൾക്കു പാപം ഇല്ലായിരുന്നു; എന്നാൽ: ഞങ്ങൾ കാണുന്നു എന്നു നിങ്ങൾ പറയുന്നതുകൊണ്ട് നിങ്ങളുടെ പാപം നിലനിൽക്കുന്നു"

ഡോ. ഗീവർഗീസ് മാർ യൂലിയോസ്

പ്രിയ ദൈവമക്കളെ,


വലിയ നോമ്പിലെ അവസാന ആഴ്ചയിലേയ്ക്ക് ദൈവകൃപയാൽ നാം എത്തിയിരിക്കുന്നു. നമ്മുടെ കർത്താവ് പിറവി കുരുടന് സൗഖ്യം കൊടുക്കുന്ന - സമിയോ ഞായർ - സംഭവത്തിൽ ആരംഭിച്ച് അനേക അത്ഭുതപ്രവൃത്തികൾ ധ്യാനിച്ചുകൊണ്ട് നാം മുന്നോട്ടു പോകുമ്പോൾ പിതാക്കന്മാർ അനുഷ്ഠിച്ച നാല്പതു നോമ്പിന്റെ പൂർത്തീകരണമായ 40-ാം വെള്ളിയാഴ്ചയിൽ എത്തുന്നു. കർത്താവ് അനുഷ്ഠിച്ച 40 നോമ്പും അതിന്റെ ഒടുവിൽ അദ്ദേഹം നേരിട്ട പരീക്ഷണങ്ങളും തപോശക്തിയാൽ എങ്ങിനെ പരീക്ഷണങ്ങളെ വിജയകരമായി തോല്പിക്കാമെന്നും തന്റെ മനുഷ്യാവതാര വ്യാപാരത്തിൽ അവൻ നമ്മെ മാതൃകാപരമായി പഠിപ്പിക്കുന്നു. തന്റെ പരസ്യ ശുശ്രൂഷ കാലത്തിൽ ഉടനീളം അനേകർക്ക് ജീവൻ നൽകുന്ന സംഭവങ്ങൾ നാം വായിക്കുന്നുണ്ടെങ്കിലും ബഥാനൂയിലെ ലാസറിന്റെ ഭവനത്തിലും കല്ലറയിലും ചെന്ന് അവനുവേണ്ടി കരഞ്ഞ് പ്രാർത്ഥിച്ച് "ലാസറേ പുറത്തുവരിക" എന്ന് വിളിച്ച് താൻ മുതലോകത്തു നിന്നും ജീവനിലേയ്ക്ക് തന്റെ സൃഷ്ടിയും കൈപ്പണിയുമായ മനുഷ്യകുലത്തെ ക്ഷണിച്ച് ഉയിർപ്പിക്കുന്ന സംഭവവും നേർച്ചകാഴ്ചയിൽ ധ്യാനിച്ച ശേഷമാണ് അവനോടൊപ്പം നാം യെരൂശലേമിലേയ്ക്ക് കഷ്ടാനുഭവത്തിനായി യാത്ര തിരിക്കുന്നത്.

കൊത്ത്നേ ഞായറാഴ്ചയിൽ നിന്നും സമിയോ ഞായറാഴ്ചയിലേയ്ക്ക് 36 ദിവസം എന്നതിനാലാണ് 36-ാം ഞായറാഴ്ച എന്ന് ഈ ഞായറാഴ്ചയെ നാം വിളിക്കുന്നത്. ഒപ്പം മലങ്കരസഭ ഈ ദിവസത്തെ 'സഭാദിനം' അഥവാ 'കാതോലിക്കാ ദിനം' എന്നും വിളിക്കുന്നു. വർഷത്തിൽ ഒരു ദിവസം പ്രത്യേകമായി പ. സഭയ്ക്കു വേണ്ടി ഒന്നിച്ച് പ്രാർത്ഥിക്കുകയും അന്ന് സഭയുടെ ചരിത്രം, അസ്ഥിത്വം, സമകാലീന ദൗത്യം എന്നിവ പ്രത്യേകം ധ്യാനിച്ചു ദിവസം ചെലവഴിക്കുകയും അതിനായി പ്രത്യേക യോഗങ്ങൾ ചേരുകയും കാതോലിക്കേറ്റിന്റെ കൊടി - സഭാപതാക - ഉയർത്തുകയും അന്നത്തെ കാണിക്കയും ഒപ്പം ഓരോ കുടുംബത്തിന്റെയും ഒരു ദിവസത്തെ ശരാശരി വരുമാനം പ. സഭയുടെ പൊതു പ്രവർത്തനങ്ങൾക്കായി നന്ദിപൂർവ്വം ഞാൻ സമർപ്പിക്കുകയും ചെയ്യുക എന്നതാണ് ഈ ആചരണം കൊണ്ട് പ. സഭാപിതാക്കന്മാർ ഉദ്ദേശിക്കുന്നത്.

ക്രിസ്തുവിന്റെ ശരീരമായ പ. സഭ രണ്ടായിരത്തോളം വർഷങ്ങളായി എങ്ങിനെ നിലനിന്നുവെന്നും ഏതൊക്കെ പ്രതിസന്ധികളെ അഭിമുഖീകരിച്ച് പ്രതിസന്ധികളിലൂടെ വളർന്നുവെന്നും ഇന്നും പ. സഭയുടെ മുന്നിലെ പ്രതിസന്ധികളും അവയെ പരിശുദ്ധാത്മാവിൽ നേരിടേണ്ടതിന്റെ ആവശ്യകതയുമാക്കെ വിശ്വാസികളെ ഉദ്ബോധിപ്പിക്കുവാനും അങ്ങിനെ നമ്മെ വഴിനടത്തിയ പിതാക്കന്മാരെ പ്രത്യേകം ഓർത്ത് പ്രാർത്ഥിക്കുവാനും ഇപ്പോൾ വഴി നടത്തുന്നവർക്ക് ദൈവത്തോട് അപേക്ഷിക്കുവാനും അവരുടെ മാദ്ധ്യസ്ഥം യാചിക്കുവാനും അങ്ങിനെ പ. മാർത്തോമ്മാ ശ്ലീഹാ മുതൽ അതതു കാലത്ത് നമ്മെ ക്രിസ്തുവിൽ നയിച്ച 'ജാതിക്കുകർത്തവ്യന്മാരായ' എല്ലാ പിതാക്കന്മാരുടെയും വാങ്ങിപ്പോയ വിശ്വാസ സമൂഹത്തിന്റെയും സംയുക്ത ഓർമ്മയിൽ നിറഞ്ഞു നിന്നുകൊണ്ട് കർത്താവിന്റെ കഷ്ടാനുഭവത്തിലേയ്ക്കും മരണത്തിലേയ്ക്കും കബറടക്കത്തിലേയ്ക്കും ഒടുവിൽ ഉയിർപ്പു പെരുന്നാളിലേയ്ക്കും അടുത്തു വരുവാനുമുള്ള ഒരു ക്ഷണമാണ് സഭാദിനത്തിൽ നമുക്ക് ലഭിക്കുന്നത് (1912 സെപ്റ്റംബർ 15-ൽ നടന്ന കാതോലിക്കേറ്റിന്റെ പുനഃസ്ഥാപനത്തിന്റെ കേവല വാർഷിക ആഘോഷം മാത്രമല്ല സഭാദിനം എന്ന് ഓർക്കണം).

സത്യവിശ്വാസികൾക്ക് ക്രിസ്തുവിൽ ഒരു പുതിയ ദർശനം സാധ്യമാവുക എന്നത് തന്നെയാണ് പിറവി കുരുടന്റെ സൗഖ്യത്തിന്റെ അടിസ്ഥാന ആശയം എന്നത് സമിയോ ഞായറാഴ്ചയുടെ പ്രാരംഭ പ്രാർത്ഥനകളിൽ വ്യക്തമാണ്: തന്റെ കിരണങ്ങളുടെ പ്രകാശത്താൽ കുരുടന്റെ കണ്ണുകളെ പ്രകാശിപ്പിക്കുകയും ഇരുണ്ടിരുന്ന കൃഷ്ണമണികളെ തന്റെ രശ്മികളാൽ ശോഭിപ്പിക്കുകയും ചെയ്ത ശോഭനവും മഹത്തരവും അവർണ്ണനീയവുമായിരിക്കുന്ന സൂര്യനായ

കർത്താവേ, ഇപ്പോൾ നിന്റെ തേജസ്സിനാൽ ഞങ്ങളുടെ ബോധങ്ങളുടെ ആത്മീയ നയനങ്ങളെ പ്രകാശിപ്പിക്കണമേ" എന്ന ആഴമായ ധ്യാനചിന്തയാണ് പിതാക്കന്മാർ നൽകുന്നത്. മാതൃഗർഭം മുതൽ ഇരുട്ടിലായിരുന്നവന് ജീവന്റെ വെളിച്ചം



നൽകുന്നവനാണ് മുന്നിൽ നിൽക്കുന്നത് എന്ന തിരിച്ചറിയും സത്യം കാണുവാനുള്ള അഭിവാഞ്ഛയുമാണ് ഒരു വിശ്വാസിയിൽ ഉണ്ടാകേണ്ടത് എന്ന് നമ്മെ ചിന്തിപ്പിക്കേണ്ട സുദിനമാണ് സമിയോ ഞായറാഴ്ച.

ഒട്ടും ഉൾക്കാഴ്ച ഇല്ലാതിരിക്കുമ്പോൾ തന്നെ നാം കാണുന്നുവെന്ന് ചിന്തിച്ച് പൊയ്കാഴ്ചകളിൽപ്പെട്ട് അന്തർമുഖരായി തീരുന്ന നമ്മുടെ അവസ്ഥയാണ് ചികിത്സിക്കപ്പെടേണ്ടത് എന്ന് വി. യോഹന്നാൻ ശ്ലീഹാ കർത്താവിന്റെ വചനങ്ങളെ ഉദ്ധരിച്ചുകൊണ്ട് നമ്മെ ഉദ്ബോധിപ്പിക്കുന്നു. "കാണാത്തവർ കാണാനും കാണുന്നവർ കുരുടർ ആകുവാനും ഇങ്ങനെ ന്യായവിധിക്കായി ഞാൻ ഇഹലോകത്തിൽ വന്നു" എന്ന് പ്രഖ്യാപിക്കുന്ന ക്രിസ്തുവിനോട് "അപ്പോൾ ഞങ്ങൾ കുരുടരാണോ" എന്ന അജ്ഞതയിൽ നിന്നുള്ള മറുചോദ്യം ഉന്നയിക്കുന്ന പരീശ മനസ്സുകളെ അവിടെ നാം കാണുന്നു. അതിന്റെ മറുപടിയാണ് കർത്താവ് കല്പിക്കുന്നത്: "നിങ്ങൾ കുരുടർ ആയിരുന്നുവെങ്കിൽ നിങ്ങൾക്കു പാപം ഇല്ലായിരുന്നു; എന്നാൽ ഞങ്ങൾ കാണുന്നു എന്ന് നിങ്ങൾ പറയുന്നതുകൊണ്ട് നിങ്ങളുടെ പാപം നിലനിൽക്കുന്നു." പിറവി കുരുടന് ശാരീരികമായി കാഴ്ചശക്തിയില്ല; എന്നാൽ സത്യത്തെ കാണുവാൻ അവന് ഏറെ ആഗ്രഹം ഉണ്ടായിരുന്നു. എന്നാൽ "നീ മുഴുവൻ പാപത്തിൽ പിറന്നവൻ, നീ ഞങ്ങളെ പഠിപ്പിക്കുന്നുവോ" എന്നാണ് പരീശന്മാരുടെ അഹന്തയിൽ നിന്നുള്ള ചോദ്യം. പിറവി കുരുടനായിരുന്ന അവരുടെ ഇടയിൽ ഭിക്ഷാടനം നടത്തിയും മറ്റും കഴിഞ്ഞിരുന്ന ഒരു യുവാവ് കാഴ്ച പ്രാപിച്ചവനായി ഞങ്ങളുടെ മുന്നിൽ നിൽക്കുമ്പോൾ അവനെ അനുമോദിക്കാനും കൂട്ടത്തിലേയ്ക്ക് ചേർത്തു



നിർത്തുവാനും അവനുവേണ്ടി ദൈവത്തെ സ്തുതിക്കുവാനും സാധിക്കുന്നതിനു പകരം അവർ അവനെ സമൂഹത്തിൽ നിന്നും ആട്ടി പുറത്താക്കുന്നു; ഇതാണ് പരീശ മനസ്സ് എന്ന് ഓർക്കണം. അതിനെയാണ് കർത്താവ് ശാസിക്കുന്നതും തിരുത്തുവാൻ ശ്രമിക്കുന്നതും. എന്നാൽ പുറത്താക്കപ്പെട്ടവനോട് കർത്താവ് ചോദിക്കുന്നത് ഏറെ ശ്രദ്ധേയമാണ്. “നീ ദൈവപുത്രനിൽ വിശ്വസിക്കുന്നുവോ?” “യജമാനനേ, അവൻ ആർ ആകുന്നു? ഞാൻ അവനിൽ വിശ്വസിക്കാം” എന്നു പറയുന്ന യുവാവിനോട് “നീ അവനെ കണ്ടിട്ടുണ്ട്; നിന്നോടു സംസാരിക്കുന്നവൻ അവൻ തന്നെ” എന്ന് കർത്താവ് വെളിപ്പെടുത്തുന്നു. ഉടൻ അവൻ: “കർത്താവേ, ഞാൻ വിശ്വസിക്കുന്നു” എന്നു പറഞ്ഞ് അവനെ നമസ്കരിച്ചു. ശാരീരിക അന്ധകാരത്തിൽ ഇരുന്നവന്റെ മുന്നിൽ ആദ്യം കാഴ്ചയുണ്ടാകുന്നു, അവന്റെ അന്വേഷണങ്ങൾക്കൊടുവിൽ അവനിൽ ആത്മിക ഉൾകാഴ്ചയുണ്ടാവുകയും അവനെ സ്രഷ്ടാവിനെ കണ്ടെത്തുകയും വീണ്ടുവണങ്ങി നമസ്കരിക്കുകയും ചെയ്യുന്നു. എന്നാൽ ശരീരകാഴ്ചയ്ക്ക് അപ്പുറത്തേക്ക് യാതൊരു ഉൾകാഴ്ചയുമില്ലാത്ത പരീശ മനസ്സുകൾക്ക്, അവർ ന്യായപ്രമാണ പുസ്തകം തിരിച്ചും മറിച്ചും പഠിച്ചിട്ടും ആചരിച്ചിട്ടും അവരുടെ മുന്നിൽ നിന്ന രക്ഷകനെ തിരിച്ചറിയുവാൻ സാധിക്കാതെ ഇരുട്ടിൽ തപ്പുന്നു. ഇതിനെയാണ് കർത്താവ് ദുഃഖത്തോടെയെങ്കിലും വിമർശിക്കുന്നത്. കുരുടൻ കുരുടനെ വഴി കാട്ടുന്ന സാംസ്കാരിക അധഃപതനം എന്ന് വിളിക്കുന്നത്. കാണാൻ ആദ്യം വേണ്ടത് മനസ്സാണ്; കണ്ണല്ല എന്ന് നാം ഓർക്കണം.

“തന്റെ ഉഷ്പിനാൽ ലോകത്തിന് വെളിച്ചം നൽകിയ കർത്താവേ, എന്റെ കണ്ണാൽ കാണാത്തതിനാൽ കണ്ണ് തരേണമേ” എന്നാണ് പ. സഭാപിതാക്കന്മാർ ഏറെ വിനയത്തോടെ ധ്യാനിച്ച് പ്രാർത്ഥിക്കുന്നത്. “വെളിവു നിറഞ്ഞോ

രീശോ, നിൻ വെളിവാൽ കാണുന്നു” വെന്ന് പാടിക്കൊണ്ടാണ് വി. കുർബാനയ്ക്കു മുമ്പ് വി. മദ്ബഹായിൽ, ത്രോണോസ്സിൽ നാം തിരി തെളിയിക്കുന്നത്. ഇത് ക്രിസ്തുവിൽ പ. സഭയ്ക്ക് ലഭിച്ച അവകാശമാണ് എന്ന് നാം ഓർക്കണം. ഓരോ തവണയും ഈ ധ്യാനത്തോടെയായിരിക്കണം ഓരോ തിരിയും നാം തെളിയിക്കേണ്ടത്.

“ശുഭം കരോതി കല്യാണം, ആരോഗ്യം ധനസംപതാഃ ശത്രുബുദ്ധി വിനാശയ ദീപജ്യോതിർ നമോ സ്തുതേ” എന്നാണ് ദീപം തെളിയിക്കുമ്പോൾ നാം പ്രാർത്ഥിക്കുന്നത്. ക്ഷേമം, ഐശ്വര്യം, ആരോഗ്യം, ധന്യത, ശത്രുതാ ഭാവം ഇല്ലായ്മ എന്നീ വിശിഷ്ട ഗുണങ്ങൾ ഈ ദീപം തെളിയിക്കുമ്പോൾ എന്നിൽ തെളിയിക്കണമേ എന്ന് പ്രാർത്ഥിച്ചശേഷം “ആത്മ ദീപോ ഭവഃ” (എന്റെ ആത്മാവേ പ്രകാശിക്കണമേ) എന്ന് ക്രിസ്തുവിന്റെ പ്രതീകമായ ദീപത്തെ നോക്കി ധ്യാനിക്കുന്നു.

“തമസ്സോമാ ജ്യോതിർഗമയാ” (അന്ധകാരത്തിൽ നിന്നും അന്ത്യത പ്രകാശത്തിലേക്ക് ഞങ്ങളെ നയിക്കണമേ) എന്ന പ്രാർത്ഥനയോടെ വിശുദ്ധ ദിനങ്ങളിലേക്ക് നമുക്ക് പ്രവേശിക്കാം. കുരുടന് കാഴ്ച നൽകിയ കർത്താവിനെയും സന്ദർശിക്കുവാനും എല്ലാ അന്ധകാരത്തിൽ നിന്നും നമ്മെ ഉദ്ധരിച്ച് സത്യത്തിൽ നമ്മെ നയിക്കുവാൻ നമുക്ക് ഇടയാകട്ടെ.

ഏവർക്കും സഭാദിന ആശംസകൾ നേരുന്നു.
ദൈവം അനുഗ്രഹിക്കട്ടെ.
ക്രിസ്തുവിൽ നിങ്ങളുടെ ഇടയൻ.

“ഈശ്വര പ്രാർത്ഥന ഈ ലോകത്തെ പല വിധത്തിലും ദൈവത്തിന്റെ പാദാഭിമുഖീകരണങ്ങളോടു ചേർക്കുന്ന പൊന്നിൻ ചങ്ങലയത്രെ.”
- പരമല തിരുമേനി

ബൈബിൾ കിസ് (ഉൽപ്പത്തി 46-50)

- ഫാ. റെജു എബ്രഹാം, മൗണ്ട് അബു**
1. മിസ്രായേൽ മിസ്രയീമിലേക്ക് പോയപ്പോൾ എവിടെ വച്ചാണ് ദൈവത്തിനു യാഗം കഴിച്ചത്? (46:2)
 2. ആശേരിന്റെ മകളുടെ പേര്? (46:17)
 3. മിസ്രയീമിൽ വന്നവരായി യാക്കോബിന്റെ കുടുംബം ആകെ എത്ര പേർ ഉണ്ടായിരുന്നു? (46:27)
 4. യോസഫ്, യാക്കോബിനെ എവിടെ വച്ചാണ് എതിരേറ്റത്? (46:29)
 5. യോസഫ് തന്റെ സഹോദരന്മാരിൽ എത്ര പേരെ കൂട്ടിക്കൊണ്ടാണ് ഫറവോനെ കാണാൻ പോയത്? (47:2)
 6. മിസ്രയീമിൽ എത്തിയപ്പോൾ യാക്കോബിനു എത്ര വയസ്സുണ്ടായിരുന്നു? (47:9)
 7. യോസഫ് തന്റെ സഹോദരന്മാരെ ഏതു ദേശത്താണ് പാർപ്പിച്ചത്? (47:11)
 8. വെള്ളംപോലെ തുളുമ്പുന്നവനെ നീ ശ്രേഷ്ഠനാക്കയില്ല, എന്ന് ആരെ കുറിച്ചാണ് യാക്കോബ് പറഞ്ഞത്? (49:4)
 9. മിസ്രയീമ്യർ, യാക്കോബിനെക്കുറിച്ച് എത്ര ദിവസം വിലാപം കഴിച്ചു? (50:3)
 10. യോസഫ് മരിച്ചപ്പോൾ അവനു എത്ര വയസ്സുണ്ടായിരുന്നു? (50:26)

ഉത്തരങ്ങൾ

- | | |
|-----------------|------------|
| 1. ബേർ-ശേബ | 6. 130 |
| 2. സേരഹ് | 7. രമെസേസ് |
| 3. 70 | 8. രൂബേൻ |
| 4. ഗോസെനിൽവച്ച് | 9. 70 |
| 5. 5 | 10. 110 |



ചെങ്ങന്നൂർ ഭദ്രാസന സഹായ മെത്രാപ്പോലീത്താ മാത്യൂസ് മാർ തിമോത്തിയോസ് മെത്രാപ്പോലീത്തായുടെ മുഖ്യകാർമ്മികത്വത്തിൽ കൂടശ്ശനാട് സെൻറ് സ്റ്റീഫൻസ് ഓർത്തഡോക്സ് കത്തീഡ്രലിൽ നടന്ന തൈലാഭിഷേകശുശ്രൂഷ.



കുന്നംകുളം ഭദ്രാസനത്തിന്റെ സൺഡേ സ്കൂൾ ഡയറക്ടറായി പരിശുദ്ധ കാതോലിക്ക ബാവ നിയമിച്ച കെ. സി ലോഫ്സൺ.



കാതോലിക്കാ സ്ഥാപനവും മലങ്കരസഭാ ഭരണഘടനയും ദേശീയ ബോധത്തിന്റെ പശ്ചാത്തലത്തിൽ

ഡോ. സഖറിയാസ് മാർ അപ്രോ മെത്രാപ്പോലീത്താ

മാർത്തോമ്മാ നസ്രാണികളുടെ സ്വതന്ത്രബോധത്തിന്റെയും, സ്വാതന്ത്ര്യ ചിന്തയുടെയും, ചരിത്രപരമായ വളർച്ചയുടെയും പ്രതീകമാണ് 1912 ൽ മലങ്കരയിൽ സ്ഥാപിതമായ പൗരസ്ത്യ കാതോലിക്കേറ്റ്. 1653-ൽ കുനൻകുരിശ് സത്യ പ്രഖ്യാപനത്തിലൂടെ തുടക്കം കുറിച്ച സ്വതന്ത്ര മലങ്കര സഭ എന്ന ആഗ്രഹത്തിന്റെ പൂർത്തീകരണമായിരുന്നു കാതോലിക്കാ സിംഹാസന സ്ഥാപനവും, തുടർന്ന് 1934 ൽ അംഗീകരിക്കപ്പെട്ട മലങ്കര സഭ ഭരണഘടനയും. കാതോലിക്കാ സിംഹാസന സ്ഥാപനം പ്രത്യക്ഷമായും, പരോക്ഷമായും മലങ്കര സഭാ ഭരണഘടന രൂപീകരണത്തിന് പ്രചോദനമാകുകയായിരുന്നു. 21-ാം നൂറ്റാണ്ടിലേക്ക് കാലുകുത്തിയപ്പോഴേക്കും ഇവ രണ്ടും മലങ്കരസഭയുടെ സ്വാതന്ത്ര്യ സ്വതന്ത്രബോധത്തിന്റെ ചോദ്യം ചെയ്യപ്പെടുവാൻ കഴിയാത്ത വിധമുള്ള രണ്ടു മഹൽ സ്ഥാപനങ്ങളായി നീതിപീഠങ്ങൾ പോലും ഉറച്ച ശബ്ദത്തിൽ പ്രഖ്യാപിക്കുകയുണ്ടായി. 1912-ലെ കാതോലിക്കേറ്റ് സ്ഥാപനവും, 1934-ലെ മലങ്കര സഭാ ഭരണഘടനയുടെ അംഗീകാരവും കേവലം സഭാ തർക്കങ്ങളുടെയോ, വ്യവഹാരങ്ങളുടെയോ, പരിണിത ഫലമല്ല, പ്രത്യുത പത്തൊൻപതാം നൂറ്റാണ്ടിന്റെ രണ്ടാം പകുതിയിൽ ഭാരതത്തിലുടനീളം ആഞ്ഞടിച്ച ദേശീയ ബോധത്തിന്റെയും, സ്വതന്ത്ര ഭാരതചിന്തയുടെയും പ്രതിഫലനമായിരുന്നു. ഒരു പക്ഷെ, അവ സ്ഥാപിച്ചെടുക്കുന്നതിന് വ്യവഹാരങ്ങൾ വേണ്ടി വന്നു എങ്കിലും.

മത നവീകരണ പ്രസ്ഥാനങ്ങളും, ദേശീയബോധ രൂപീകരണവും

ആധുനിക ഭാരതചരിത്രത്തിൽ പതിനെട്ടാം, പത്തൊമ്പതാം നൂറ്റാണ്ടുകൾ ഏറെ ശ്രദ്ധിക്കപ്പെട്ടിട്ടുള്ളവയാണ്. പാശ്ചാത്യ സംസ്കാര സാധിനവും, ഇംഗ്ലീഷ് ഭാഷയുടെ പ്രചരണവും, ബ്രിട്ടീഷ് ഭരണത്തിന്റെ ഗുണദോഷങ്ങളും, പൊതുവെ അച്ചടക്കരഹിതവും ചൂഷണ സാധ്യതകളോടുകൂടിയ ആചാരനൃഷ്ഠാനങ്ങൾ നിയന്ത്രിച്ചിരുന്ന ഭാരത മതബോധവും, തുടക്കത്തിൽ മതനവീകരണ പ്രസ്ഥാനങ്ങൾക്കും തുടർന്ന് ദേശീയബോധ രൂപീകരണത്തിനും കാരണമായി. 1947-ലെ രാഷ്ട്ര സാതന്ത്ര്യവും, 1950-ലെ ഭരണഘടന രൂപീകരണവും ഇതിന്റെ അനന്തര ഫലങ്ങളായിരുന്നു. അസ്വസ്ഥബാധിതമായിരുന്ന ഭാരത പൊതുമനസ്സാക്ഷിയുടെ ദീർഘപോരാട്ടത്തിന്റെ പ്രതിഫലനങ്ങളായി സ്വാതന്ത്ര്യവും, ഭരണഘടനയും. ഭാരതത്തിൽ അങ്ങോളം ഇങ്ങോളം അലയലിയുന്ന ഇതിന്റെ സാധിനം പല മതങ്ങളുടേയും, മതബന്ധിതവും മതരഹിതവുമായ സംഘങ്ങളുടെ ശുദ്ധീകരണത്തിനും, സ്വതന്ത്രബോധത്തിനും വേദിയൊരുക്കി. പൊതുവെ കലുഷിതമായിരുന്ന മലങ്കര സഭാതരീക്ഷത്തിലും ഇതിന്റെ അലയടികൾ ഉണ്ടായി എന്നുവേണം കരുതുവാൻ. മാർത്തോമ്മാ ക്രിസ്ത്യാനികളുടെ നഷ്ടപ്പെട്ട സ്വാതന്ത്ര്യവും അസ്ഥിത ബോധവും വീണ്ടെടുക്കപ്പെടേണ്ടതിന്റെ ആവശ്യം അൽമായ-വൈദിക നേതൃത്വത്തിൽ ശക്തമായി. ചുരുക്കത്തിൽ കാതോലിക്കാ സിംഹാസന സ്ഥാപനമോ, ഭരണഘടനാ രൂപീകരണമോ ഒറ്റപ്പെട്ട സംഭവങ്ങളായി കാണുകയല്ല വേണ്ടത്, മറിച്ച് 19-ാം നൂറ്റാണ്ടിൽ ആരംഭിച്ച ദേശീയബോധത്തിന്റെ ഭാഗമായി വേണം കാണുവാൻ. ആംഗ്ലിക്കൻ മിഷനറിമാരോടും, പിന്നീട് അന്ത്യോക്യൻ സുറിയാനി സഭയോടുമുള്ള മലങ്കര സഭാ മക്കളുടെ പോരാട്ടം കേവലം സഭാ തർക്കമായിട്ടു വിലയിരുത്തപ്പെടേണ്ടതല്ല; മറിച്ച് ഭാരതത്തിൽ അങ്ങോളമിങ്ങോളം അലയടിച്ച ദേശീയബോധത്തിന്റെയും, സ്വാതന്ത്ര്യ ചിന്തയുടെയും പ്രതിഫലനമായി വേണം അതു വിലയിരുത്തുവാൻ. ഭാരതമണ്ണിൽ

വിതയ്ക്കപ്പെട്ട സുവിശേഷ വിത്തിൽ നിന്നും മുളപൊട്ടി വളർന്നു വന്ന നസ്രാണി സമൂഹം വളർച്ചയുടെ പല ഘട്ടങ്ങളിലും വൈദേശിക സഭാ സമൂഹങ്ങളായി ബന്ധം പുലർത്താൻ നിർബന്ധിതരാവുകയും, നസ്രാണി സമൂഹത്തിൽ തന്നെ ഒരു വിഭാഗം ഈ വൈദേശിക മേൽക്കോയ്മയെ അംഗീകരിക്കുകയും ചെയ്തുവെങ്കിലും മലങ്കര സഭ ദേശീയ ബോധത്തിലുന്നിയ സ്വതന്ത്ര ക്രൈസ്തവ സ്വഭാവം വീണ്ടെടുക്കുവാൻ പരിശ്രമിക്കുകയായിരുന്നു. ഈ പരിശ്രമത്തിന്റെ ഉദാത്ത ഫലമാണ് 1912-ലെ കാതോലിക്കേറ്റ് സ്ഥാപനം. കാതോലിക്കേറ്റ് സ്ഥാപനത്തിലൂടെ വീണ്ടെടുക്കപ്പെട്ട കൗദാശികവും ഭരണപരവുമായ സ്വാതന്ത്ര്യം ക്രമീകൃതവും, സുതാര്യവുമായ ഭരണത്തിനാവശ്യമായ ഭരണഘടന രൂപീകരിക്കേണ്ടതിന്റെ ആവശ്യകതയെ സംബന്ധിച്ച് ചിന്തിക്കുന്നതിന് ഇടയാക്കി. ഒരേ സമയം, മലങ്കര സഭ ക്രിയാത്മകവും, സ്വതന്ത്രബോധത്തിലുന്നിയതുമായ നവീകരണം കൈവരിക്കുകയും അതോടൊപ്പം ദേശീയ ബോധത്തിലെ പങ്കാളിത്തം വഴിയായി മാർത്തോമ്മാ പൈതൃകത്തിന്റെ സ്വതന്ത്ര അസ്തിത്വം വീണ്ടെടുക്കുകയും ചെയ്തു.

മലങ്കര സഭാ ഭരണഘടന - കാതോലിക്കേറ്റ് സ്ഥാപനത്തിന്റെ പൂർത്തീകരണം

ക്രമീകൃതമായ ഒരു ഭരണഘടനയുടെയോ, നിയമ വാഴ്ചയുടെയോ അടിസ്ഥാനത്തിലായിരുന്നില്ല മലങ്കര സഭ ഭരിക്കപ്പെട്ടിരുന്നത്. 1804-ൽ ചിട്ടപ്പെടുത്തിയ കണ്ടനാട് പടിയോലയും, 1853-ലെ ചട്ടവരിയോലയും സഭയുടെ ആത്മീകവും, ഭൗതികവുമായ ഭരണത്തെ ക്രമീകരിക്കുന്നതിന് സഹായിച്ചു, എങ്കിലും കാലക്രമേണ അത് ഇല്ലാതാകുകയായിരുന്നു. എന്നാൽ 1912-ലെ കാതോലിക്കേറ്റ് സ്ഥാപനത്തോട് കൂടെ സഭാ സ്വാതന്ത്ര്യത്തിന്റെ സ്ഥായിയായ ഭാവം സഭാമക്കളിലും, ആത്മീയ-പൗരോഹിത്യ മണ്ഡലങ്ങളിലും പ്രതിഫലിച്ചു തുടങ്ങി. ക്രമീകൃതമായ ഭരണസംവിധാനവും, അതിനു സഹായകരമായ ഭരണഘടനയും പരി. സഭയുടെ സാക്ഷ്യനിർവ്വഹണങ്ങളിലെ അവിഭാജ്യ ഘടകങ്ങളാണെന്ന ബോധ്യം വൈദിക-അൽമായ നേതൃത്വത്തിലെ ഉന്നതശീർഷരായ പലരിലും ഉണ്ടായി. മലങ്കര സഭയ്ക്കായി, ദേശീയതയിൽ കേന്ദ്രീകരിക്കുന്ന ഒരു ഭരണക്രമം സ്വപ്നം കണ്ട ആ മഹൽ വ്യക്തികൾ അതിനനുസരണമായ നിയമാവലി തയ്യാറാക്കുകയായിരുന്നു. പുതക്കുഴിയിൽ അബ്രഹാം കത്തനാർ, പാറേട്ട് മാത്യുസ് കത്തനാർ, റ്റി. വി. ജോൺ എം. എ, ചെറിയമംസ്കറിയാ മൽപ്പാൻ, ഇ. ജെ. ജോൺ, കെ. സി. മാമൻ മാപ്പിള, ഏ. എം. വർക്കി, സി. പി. തരകൻ, പത്രോസ് മത്തായി, റ്റി. ജോസഫ്, ജേക്കബ് കുര്യൻ, കെ. റ്റി. മാത്യു, പി. റ്റി. ഈപ്പൻ, റാവുസാഹിബ് ഒ. എം. ചെറിയാൻ (കൺവീനർ) എന്നീ പ്രമുഖ വ്യക്തികളടങ്ങിയ സമിതിയെ ഭരണഘടനയുടെ നക്കൽ തയ്യാറാക്കുന്നതിന് പരി. വട്ടശ്ശേരിൽ തിരുമേനി നിയമിക്കുകയും പ്രസ്തുത സമിതി ഭരണഘടനയുടെ നക്കൽ തയ്യാറാക്കുകയും ചെയ്തു. നക്കൽ രൂപീകരണ സമയത്തു തന്നെ ആശയപരമായ തർക്കങ്ങൾ ഉടലെടുക്കുകയുണ്ടായി. ജനാധിപത്യ വ്യവസ്ഥകൾക്ക് മുൻതൂക്കമുള്ള വാദഗതിയും, എപ്പിസ്കോപ്പസിക്ക് മുൻതൂക്കമുള്ള വാദഗതിയും സമിതിയിൽ ഉടലെടുത്തുവെങ്കിലും ഇവ രണ്ടിന്റെയും സമവായപരമായ സംയോജനം സാധ്യമാക്കുന്ന വിധമുള്ള നക്കലാണ് അംഗീകരിക്കപ്പെട്ടത്. ജനാധിപത്യ വ്യവസ്ഥിതിയെ മാനിച്ചും, എപ്പിസ്കോപ്പസിനെ ആദരിച്ചും, ദേശീയതയും, പൗരസ്ത്യ സഭകളുടെ സഭാ



വിജ്ഞാനീയവും കൂട്ടിയിണക്കുകയായിരുന്നു ഈ മഹത്ത് കർമ്മത്തിലൂടെ. ഭരണഘടനയുടെ ആദ്യ വകുപ്പുകളിൽ തന്നെ മലങ്കര സഭയുടെ ദേശീയ സ്വഭാവവും, അതോടൊപ്പം പൊതു സുറിയാനി പൈതൃകവും എടുത്തു പറഞ്ഞുകൊണ്ട് 1912-ലെ കാതോലിക്കേറ്റ് സ്ഥാപനത്തിന്റെ ഉദ്ദേശവും, ലക്ഷ്യവും വ്യക്തമാക്കിയിരിക്കുന്നു.

മലങ്കരസഭയുടെ ചരിത്രപരമായ വളർച്ചയിൽ രൂപപ്പെട്ട അധികാര കേന്ദ്രമായ മലങ്കര മെത്രാപ്പോലീത്താ സ്ഥാനത്തിന് അർഹമായ പ്രാധാന്യം ഭരണഘടനയിൽ നൽകുകയുണ്ടായി. മാർത്തോമ്മാ പൈതൃകത്തിന്റെ തദ്ദേശീയ ഭാവം ബഹിർസ്ഫുരിക്കുന്ന പ്രസ്തുത അധികാര കേന്ദ്രത്തിന്റെ ഭരണഘടനാപരമായ സാധൂകരണം സഭാ പൈതൃകത്തിന്റെ തനിമ സ്ഥിരീകരിക്കുന്നതിന് ഇടയാക്കി. മലങ്കര സഭയുടെ ദേശീയ-സാർവ്വത്രിക സ്വഭാവം ഉയർത്തിപ്പിടിക്കുന്ന 'കാതോലിക്ക' സ്ഥാനവും, തദ്ദേശീയ പൈതൃകഭാവം ഉയർത്തിക്കാട്ടുന്ന 'മലങ്കര മെത്രാപ്പോലീത്താ' സ്ഥാനവും പിൽക്കാലത്ത് ഒരു വ്യക്തിയിൽ ആകത്തക്ക വിധം ഭേദഗതി ചെയ്യപ്പെട്ടുവെങ്കിലും ഒന്ന് ഒന്നിൽ ലയിച്ച് ഇല്ലാതെ പോവുകയോ, ഒന്ന് മറ്റൊന്നിനെ തമസ്കരിക്കുന്ന വിധം അവഗണിക്കപ്പെടുകയോ ചെയ്യാനുള്ള സാധ്യത താരതമ്യേന ഇല്ലാതാക്കുന്ന വിധം സൂക്ഷ്മതയോടുകൂടിയാണ് അത് നിർവ്വഹിക്കപ്പെട്ടിരിക്കുന്നത്. ഭാരതത്തിലെ നൂറു ശതമാനവും തദ്ദേശീയമായ സഭയെന്ന് മലങ്കര സഭയ്ക്ക് അഭിമാനിക്കുന്നതിന് കാരണമായത് ഭരണഘടനയുടെ ഈ സവിശേഷ സ്വഭാവം മൂലമാണ്. ദേശീയ ബോധവും, സ്വതന്ത്ര മലങ്കര സഭയെന്ന ചിന്തയും മലങ്കരയിലെ ദേവാലയങ്ങളുടെ ഭരണപരമായ ഐക്യരൂപത്തിന് വഴിയൊരുക്കി. പ്രാദേശികമായി ചില ഇടവകകളിൽ നിലനിന്നിരുന്ന 'ഉടമ്പടികൾ' 1934-ലെ ഭരണഘടനയോടുകൂടി അസ്ഥിരപ്പെട്ടു.


കയും, എന്നാൽ ഭരണഘടനയ്ക്ക് ഉള്ളിൽ നിന്നുകൊണ്ട് സഭയുടെ പൊതുവായ താൽപര്യങ്ങൾക്ക് വിഘ്നം വരാത്ത വിധം അതാതു ഇടവകകൾക്ക് തീരുമാനങ്ങൾ കൈക്കൊള്ളുന്നതിനുള്ള സാധ്യതയും 1934-ലെ ഭരണഘടന വ്യക്തമാക്കിയിരിക്കുന്നു.

ഉപസംഹാരം

പ്രാദേശിക ചരിത്രങ്ങൾക്കും, ആ ഭൂമികയിൽ നിന്നും ഉരുത്തിരിഞ്ഞ നാട്ടു പാരമ്പര്യങ്ങൾക്കും, കീഴ്വഴക്കങ്ങൾക്കും വിഘാതം വരുത്താതെ തന്നെ സഭയുടെ സമഗ്രമായ ഏകീകരണം സാധ്യമാക്കുന്നതിനും, ദേശീയ ബോധത്തിന്റെ ആവശ്യകത അർക്കിട്ടുപ്പിക്കുന്നതിനും 1934-ലെ ഭരണഘടനയിലൂടെ കഴിഞ്ഞു. 1912-ൽ സ്ഥാപിതമായ കാതോലിക്കേറ്റ്, മറ്റൊരു വൈദേശിക അധികാര കേന്ദ്രങ്ങളെയും മായിച്ചു കളയുകയോ, നിർവ്വീര്യമാക്കുകയോ ചെയ്യുന്നവിധം പരമാധികാര കേന്ദ്രമാകുന്നതിന് പിൻബലം നൽകിയത് 1934-ലെ മലങ്കര സഭാ ഭരണഘടനയാണ്. മലങ്കര സഭയുടെ വികസനം ലക്ഷ്യമിട്ട് പദ്ധതികളും, പരിപാടികളും ആവിഷ്കരിക്കുമ്പോൾ ശ്രദ്ധാപൂർവ്വം പരിഗണിക്കേണ്ടവയിൽ ദേശീയ ബോധവും രാഷ്ട്ര നിർമ്മാണവും സമഗ്രതയും ഏറെ പ്രാധാന്യമർഹിക്കുന്നതാണ്. അസ്ഥിത നിർണ്ണയത്തിലും, സ്വതന്ത്ര ബോധ രൂപീകരണത്തിലും ഈ ദേശീയ ബോധ ചിന്ത പരിഗണിക്കപ്പെടാതെ പോയാൽ സഭ കേവലം മതമൗലികവാദ-തീവ്രവാദ സംഘമായി തരം താഴ്ത്തപ്പെടും. 1912-ലെ കാതോലിക്കേറ്റ് സ്ഥാപനത്തിന്റെയും, 1934-ലെ മലങ്കര സഭാ ഭരണഘടനയുടെയും ആത്മാവ് നഷ്ടമായി പോകുന്ന പ്രക്രിയയിൽ അത് അധഃപതിക്കും; നൂറ്റാണ്ടുകളെ മറികടക്കുവാൻ വെമ്പൽ കൊള്ളുമ്പോൾ ഈ അടിസ്ഥാന ബോധം നഷ്ടമായിക്കൂടാ.

പുസ്തകപാമ്പാടി

പാമ്പാടി മാർ കുറിയാക്കോസ് ദയറായ്ക്ക് വേണ്ടി ഫാ. ടിജോ മണലേൽ തയ്യാറാക്കിയ 'അവണ്യ പ്രാർത്ഥനാ സഹായി' എന്ന പുസ്തകം പ. കാതോലിക്കാ ബാവാ ഗീവർഗീസ് മാർ കുറിലോസിന് നൽകി പ്രകാശിപ്പിക്കുന്നു



മാർ തിമോത്തിയോസിന്റെ പിതാവ് പി. ജെ. ബേബി നിര്യാതനായി

യു. കെ. യൂറോപ്പ് ഭദ്രാസന മെത്രാപ്പോലീത്ത മാത്യൂസ് മാർ തിമോത്തിയോസ് തിരുമേനിയുടെ പിതാവ് മാവേലിക്കര പൈതൃകപുത്തൻവീട്ടിൽ വീട്ടിൽ പി. ജെ. ബേബി (92) കർത്താവിൽ നിദ്ര പ്രാപിച്ചു



ബാംഗ്ലൂർ ഭദ്രാസന മെത്രാപ്പോലീത്ത എബ്രഹാം മാർ സെറാഫിം പെരുമ്പാവൂർ ഇടവക സന്ദർശിച്ച് ബാംഗ്ലൂർ ഭദ്രാസനത്തിന്റെ എല്ലാ പിന്തുണയും പ്രാർത്ഥനയും അറിയിച്ചു.



സഭാപിതാക്കന്മാർ

വലിയ മാർ ദീവന്നാസ്യോസ്: അനുരഞ്ജനത്തിന്റെ രക്തസാക്ഷി

ഡോ. എം. കുര്യൻ തോമസ്

മലങ്കരസഭയുടെ ചരിത്രത്തിൽ ഏറ്റവും കൂടുതൽ കാലം സഭാധ്യക്ഷനായി ഭരിച്ച റിക്കാർഡ് വലിയ മാർ ദീവന്നാസ്യോസ് എന്ന മാർത്തോമ്മാ ആറാമനുളളതാണ് (1765-1808). കാൽമുട്ടിനു താഴെവരെ നീണ്ടു കിടക്കുന്നത് എന്നു സമകാലികർ വർണ്ണിച്ച അദ്ദേഹത്തിന്റെ താടിമീശയും ഒരുപക്ഷേ സർവകാല റിക്കാർഡാകാം. ഇവ രണ്ടും ഭേദിക്കപ്പെടാവുന്നതാണ്. എന്നാൽ അദ്ദേഹത്തിന്റെ പേരിലുള്ള ഒരു റിക്കാർഡ് ഒരിക്കലും ഭേദിക്കപ്പെടാൻ സാധ്യതയില്ല. സഭയുടെ ഐക്യത്തിനുവേണ്ടി പീഡിപ്പിക്കപ്പെട്ട ഏക മലങ്കര സഭാധ്യക്ഷൻ എന്ന അദ്ദേഹത്തിന്റെ സ്ഥാനമാണത്.

നെടുകയും കുറുകയും വിഭജിക്കപ്പെട്ട സഭയുടെ അധ്യക്ഷ സ്ഥാനമാണ് 1761-ൽ എപ്പിസ്കോപ്പാ ആയി വാഴിക്കപ്പെട്ട മാർത്തോമ്മാ ആറാമന് 1765-ൽ ലഭിക്കുന്നത്. കുന്നൻകുരിശു സത്യത്തെത്തുടർന്ന് 1663-ൽ റോമൻ കത്തോലിക്കർ പരമ്പിൽ ചാണ്ടിയെ ബദൽ മെത്രാനായി വാഴിച്ചു. ഇതോടുകൂടി നസ്രാണികളിൽ ഒരു വിഭാഗം അദ്ദേഹത്തിനു കീഴിൽ റോമൻ കത്തോലിക്കരായി മാറി. ഒരു നൂറ്റാണ്ടു കഴിഞ്ഞിട്ടും ഇരുകൂട്ടരും ആചാരാനുഷ്ഠാനങ്ങളിലും കൂദാശകളിലും കാര്യമായ യാതൊരു അന്തരവും കൂടാതെ പലപ്പോഴും ഒരു പള്ളിയിൽത്തന്നെ ഇരുവിഭാഗമായി കഴിയുകയായിരുന്നു അന്ന്.

പുത്തൻകുറ്റുകാർ എന്നു തെറ്റായി സംബോധന ചെയ്യപ്പെട്ട യഥാർത്ഥ മലങ്കര നസ്രാണികൾ തന്നെ അന്നു രണ്ടായി വിഭജിക്കപ്പെട്ടിരുന്നു. 1708-ൽ മലങ്കരയിലെത്തിയ മാർ ഗബ്രിയേൽ എന്ന നെസ്തോറിയൻ മെത്രാൻ ഉയർത്തിയ സൈദ്ധാന്തിക വെല്ലുവിളിയെ നേരിടാൻ അലക്സന്ദ്രിയൻ വേദശാസ്ത്രത്തിലും സുറിയാനി പാരമ്പര്യത്തിലും നിപുണരായ പണ്ഡിതരുടെ ധൈര്യ നിക സഹായം അന്നത്തെ മലങ്കര സഭാധ്യക്ഷനായ മാർത്തോമ്മാ നാലാമൻ അന്ത്യോഖ്യാ പാത്രിയർക്കീസിനോട് അഭ്യർത്ഥിച്ചിരുന്നു. ഈ ക്ഷണത്തിന്റെ മറപിടിച്ച്, മലങ്കരയെ കോളനിവൽക്കരിക്കാനാണ് അന്ത്യോഖ്യാ പാത്രിയർക്കീസ് ശ്രമിച്ചത്. വ്യക്തമായ ഈ ഉദ്ദേശ്യത്തോടു കൂടിയാണ് 1748-ൽ വിഗ്രഹഭഞ്ജകനായ മാർ ഈവാനിയോസ് കേരളത്തിലെത്തിയത്. ഇദ്ദേഹത്തോടൊപ്പം ചേരാനും നസ്രാണികളിൽ ഒരു വിഭാഗം തയ്യാറായി.

കൂടുതൽ വിപുലമായ സന്നാഹങ്ങളോടും വ്യക്തമായ ലക്ഷ്യങ്ങളോടും കൂടിയാണ് 1751-ൽ അന്ത്യോഖ്യാൻ മേൽപ്പട്ടക്കാരുടെ ഒരു സംഘം കേരളത്തിലെത്തുന്നത്. മാർ ബസേലിയോസ് ശക്രളളാ എന്ന മഫ്രിയാനായും, മാർ ഗ്രീഗോറിയോസ് യൂഹാനോൻ എന്ന മെത്രാപ്പോലീത്തായും, മാർ ഈവാനിയോസ് യൂഹാനോൻ എന്ന എപ്പിസ്കോപ്പായും, പട്ടമ്പത്തിന്റെ മറ്റൊരു ശ്രേണിയിൽപ്പെട്ടവരും ഈ സംഘത്തിലുണ്ടായിരുന്നു. മലങ്കര ഭരിക്കുന്ന മാർത്തോമ്മാ മെത്രാന്മാരെ മാർ ദീവന്നാസ്യോസ് എന്ന് പുനർനാമകരണം ചെയ്ത് അന്ത്യോഖ്യാ പാത്രിയർക്കീസിനു കീഴിലാക്കുക എന്നതായിരുന്നു അവരുടെ പ്രഥമ ലക്ഷ്യം. മലങ്കരസഭയുടെ ആചാര-ആരാധനക്രമങ്ങളെ അന്ത്യോഖ്യാൻ സഭയിലേതുപോലെ പാശ്ചാത്യ സുറിയാനി രീതിയിലാക്കുക എന്നത് ദ്വിതീയ ലക്ഷ്യവും.

കൊച്ചിയിൽ വന്നിറങ്ങിയപ്പോൾ മുതൽ തങ്ങളുടെ യാത്രാലക്ഷ്യം ഏകപക്ഷീയമായി നടപ്പാക്കാനാണ് വിദേശമെത്രാന്മാർ ശ്രമിച്ചത്. അന്നു ഭരിച്ചിരുന്ന മാർത്തോമ്മാ അഞ്ചാമനെ ധിക്കരിച്ച് അവർ പട്ടംകൊടുക്കുകയും ഭരണത്തിൽ ഇടപെടുകയും ചെയ്തു. സ്വാർത്ഥമോഹപ്രാപ്തിക്കായി ഒരു വിഭാഗം നസ്രാണികൾ അവരോടൊപ്പം ചേർന്നു. സ്വാഭാവികമായും മാർത്തോമ്മാ അഞ്ചാമൻ ഇതിനെ എതിർക്കുകയും പരദേശികളാൽ മേൽപട്ടസ്ഥാനത്തേക്ക് ഉയർത്തപ്പെടാൻ വിസമ്മതിക്കുകയും ചെയ്തു. കൂടാതെ പരദേശികളുടെ സഹകരണം കൂടാതെ 1761-ൽ തന്റെ അനന്തരവനെ മാർത്തോമ്മാ ആറാമൻ എന്ന പേരിൽ പിൻഗാമിയായി വാഴിക്കുകയും ചെയ്തു.

മലങ്കരസഭയുടെ ആചാര-ആരാധനക്രമങ്ങളെ അന്ത്യോഖ്യാവൽക്കരിക്കുക എന്നതായിരുന്നു പരദേശികളുടെ അടുത്ത ലക്ഷ്യം. 1688-ൽ മാർത്തോമ്മാ



ഓർമ്മ ഏപ്രിൽ 8-ന് പുത്തൻകാവ് കത്തീഡ്രലിൽ

തൂതീയനും പരദേശിമെത്രാൻ മാർ ഈവാനിയോസ് ഹദിയളളായും ചെങ്ങന്നൂരിൽ കൂടിയ മലങ്കര പള്ളിയോഗത്തിൽ വെച്ചുണ്ടാക്കിയ കരാറനുസരിച്ച് ... മലയാളത്തിൽ നടന്നു വരുന്ന മർത്യാദകളിൽ ആത്മ കടം ഉള്ളതിൽ അഞ്ചുകൂട്ടം ആയത് എന്തെന്നാൽ പള്ളി, തുവർഗം, റൂഹാ, കുറുവാൻ, നോൻപു.... ഇങ്ങനെ അഞ്ചുകൂട്ടം എടുത്ത് ശേഷമുള്ള ക്രമങ്ങളും നടപ്പുകളും മുൻപിൽ നടന്നു വരുംവണ്ണം തന്നെ നടന്നുകൊള്ളത്തക്കവണ്ണം ക്രമപ്പെടുത്തി മാറിവാനിയോസായിട്ടു നടത്തുകയും ചെയ്തു.... എന്നാൽ മാർ ശക്രളളാ മഫ്രിയാനാ മുതൽപേർ ഈ വ്യവസ്ഥകൾ അംഗീകരിക്കുവാൻ തയ്യാറായില്ല. അവരുടെ പ്രവർത്തനങ്ങളെ നിരണം ഗ്രന്ഥവരി വിലയിരുത്തുന്നത് ഇപ്രകാരമാണ് ...



മുൻപിൽ മുളംതുരുത്തി കാലം ചെയ്ത മാറിവാനിയോസു വന്നാരെയും ഈ എടത്തിലെ മര്യാദപോലെ നടക്കുന്നതിന്നു ആത്മകടമുള്ള വസ്തുക്കൾ മാറ്റി മര്യാദപോലെയും ന്യായം പോലെയും നടത്തി വന്നതിനെ പോരാതെന്നു തുടങ്ങുകകൊണ്ടും, അതതു ദേശങ്ങളിൽ കൊള്ളാകുന്ന ആളുകൾ ഒരു തറവാട്ടിൽത്തന്നെ അങ്ങുമിങ്ങും നിന്നുള്ള പിണക്കങ്ങളും, രണ്ടു കൂട്ടക്കാർക്കും മറ്റുള്ള ജാതികൾ സഹായവും, ചിലവാർപ്പിന് പള്ളിവക മുതൽകാര്യങ്ങളുമുണ്ടായി 19 സംവത്സരം കഴിഞ്ഞതിന്റെ അവസ്ഥ വിവരമായിട്ടു എഴുതുവാൻ ഏറ്റമുണ്ട്... ചുരുക്കത്തിൽ, അടുത്ത പത്തൊമ്പതു കൊല്ലംകൊണ്ട് മലങ്കര സഭ രണ്ടായി പിളർന്നു.

ഈ സാഹചര്യത്തിലാണ് മുൻഗാമിയുടെ കാലശേഷം 1765-ൽ മാർത്തോമ്മാ ആറാമൻ സ്ഥാനമേൽക്കുന്നത്. അതിനു മുമ്പ് 1764-ൽ മാർ ശക്രളാ മഠിയാനാ കാലംചെയ്തിരുന്നു. സാഹചര്യത്തെ മാർത്തോമ്മാ ആറാമൻ എങ്ങനെ വിലയിരുത്തി എന്നും തുടർന്ന് എന്തു പ്രവർത്തിച്ചു എന്നും നിരണം ഗ്രന്ഥവരി ഇപ്രകാരം വിവരിക്കുന്നു:

.... പള്ളി എടപെട്ടും ജാതി മര്യാദ എടപ്പെട്ടും ഉള്ള കാര്യങ്ങളൊക്കെയും കീഴ്മര്യാദ നടന്നു വന്നതിൻവണ്ണം നടന്നുകൊള്ളത്തക്കവണ്ണം കൽപിച്ചു (തിരുവിതാംകൂർ മഹാരാജാവിന്റെ) നീട്ടും, സുബ്ബയ്യൻ ദളവായുടെ സാധനവും വാങ്ങിച്ച്, ദൈവസഹായത്താൽ ഏറിയ ബഹുമാനത്തോടു കൂടെ പള്ളികളിലൊക്കെയും ചെന്ന് വിചാരിച്ചും, സ്ഥാനികളായിട്ടും ഇടപ്രഭുക്കളായിട്ടും ഉള്ള ആളുകളെ കണ്ടുംപറഞ്ഞും നടത്തിവരുമ്പോൾ, പരാജയക്കാരായിട്ടുള്ള (അന്ത്യോഖ്യൻ മേൽപട്ടക്കാർ) പിണക്കത്തിന് നമ്മിലുള്ള ആളുകൾ (നസ്രാണികൾ) തന്നെ ശത്രുതയായിട്ടു തുടങ്ങിയിരിക്കയാൽ, ദ്രവ്യവും ആളാണെയും ഉള്ളവരാകകൊണ്ട് അവരെ ജയിച്ച് ഇസ്ഥാനം നിലനിർത്തിക്കൊള്ളുവാൻ പരാദീനമെന്നും, അങ്ങും ഇങ്ങും രണ്ട് യജമാനന്മാർ (മാർത്തോമ്മാ ആറാമനും അന്ത്യോഖ്യൻ മേൽപട്ടക്കാരും) കഴിവോളം നിരപ്പിന് സംഗതി വന്നില്ലെന്നും പുത്തൻ കുറ്റംപിറത്തുള്ള ആളുകൾതന്നെ രണ്ടു പകുതി ആയിട്ടുനിന്ന് തമ്പുരാന്റെ മാർഗ്ഗത്തോട് മറുത്ത് സിദ്ധാന്തമായിട്ടു നടപ്പാക്കുകകൊണ്ടും, പള്ളികളിലൊക്കെയും പല മര്യാദയും (മലങ്കരയിൽ നിലവിലുണ്ടായിരുന്ന കല്ദായ ക്രമമടങ്ങിയ എടത്തിലെ മര്യാദയും അന്ത്യോഖ്യൻ മേൽപട്ടക്കാർ പ്രചരിപ്പിച്ച പാശ്ചാത്യ സുറിയാനി ക്രമവും) മറുകുറ്റുകാരുടെ (റോമൻ കത്തോലിക്കർ) പരിഹാസവും, ഇങ്ങനെ ആകയാൽ മാർഗ്ഗത്തിന് അഴിവു വരുമെന്നും ബോധജ്ഞാനപ്പെട്ട് അശ്വൻ (മാർത്തോമ്മാ ആറാമൻ) നിശ്ചയിച്ച് ഏതുപ്രകാരമെങ്കിലും നിരപ്പായിട്ടു നടക്കണമെന്നും തമ്പുരാനിൽ ശരണപ്പെട്ട് നിരൂപണ ഉറച്ച് സ്വഭാവക്കേടുള്ള ആളുകളെ നീക്കി, മാറിവാനിയോസ് അപ്പസ്തോപ്പാ കല്ലിശേരി വന്നപ്പോൾ ചെങ്ങന്നു നിന്നും കല്ലിച്ചേരി ചെന്ന് തമ്മിൽ കണ്ടുപറഞ്ഞ്, ശത്രുക്കളുടെ വാക്കുകൾ രണ്ടു കൂട്ടക്കാരും നീക്കി ഏകോൽഭവിച്ചു. ... ബാബാ മാർ വന്നപ്പോൾ അന്ത്യോക്യയിൽ നിന്നും മാറിഗ്നത്തോസ് പാത്രിയർക്കീസ കൊടുത്തയച്ചിരുന്ന വടിയും മുടിയും ശ്ലീവായും സൊത്താക്കിക്കോനും അച്ചനു കൊടുത്ത് ഗ്രിഗോറിയോസ് മെത്രാപോലിത്തായും മാറിവാനിയോസു അപ്പസ്തോപ്പായും കൂടെ നിരണത്തു പള്ളിയിൽ വച്ച് മിശിഹാകാലം 1770-ൽ കൊല്ലം 945-മാണ്ട് മീഥുനമാസം 29-നു മാർത്തോമ്മാ മെത്രാനെ മാർ ദിവന്നാസ് മെത്രാപോലിത്താ ആയിട്ട് വാഴിക്കയും ചെയ്തു...

ഈ വിവരണം പല വസ്തുതകൾ വ്യക്തമാക്കുന്നുണ്ട്. അവ,

1. മാർത്തോമ്മാ ആറാമൻ തിരുവിതാംകൂർ മഹാരാജാവിന്റെ തിരുവെഴുത്തു വിളംബരം വാങ്ങി അധികാരം നടത്തിയ ശേഷമാണ് സമാധാനശ്രമം ആരംഭിച്ചത്. അല്ലാതെ നിവൃത്തികേടുകൊണ്ടായിരുന്നില്ല.
2. സഭയിൽ നിലനിൽക്കുന്ന പിളർപ്പ് ദീർഘകാലാടിസ്ഥാനത്തിൽ സഭയെ ഇല്ലായ്മ ചെയ്യുമെന്ന് അദ്ദേഹം മനസ്സിലാക്കി. അതിനാലാണ് സമാധാനത്തിനു മുൻകൈയെടുത്തത്.
3. തന്റെ സഹചാരികളിൽ ചിലർ സമാധാനത്തിനു തുരങ്കവയ്ക്കുന്ന സ്വഭാവക്കേടുള്ള ആളുകളാണെന്ന് അദ്ദേഹം തിരിച്ചറിഞ്ഞു.
4. മറുവിഭാഗത്തിന്റെ നേതാവുമായി നേരിട്ടു ചർച്ച ചെയ്ത് ശത്രുക്കളുടെ വാക്കുകൾ രണ്ടു കൂട്ടക്കാരും നീക്കി ഏകോൽഭവിച്ചു.
5. സമാധാനത്തിനുള്ള മാർഗ്ഗം എന്നനിലയിൽ മാർത്തോമ്മാ ആറാമൻ എപ്പിസ്തോപ്പാ, അന്ത്യോഖ്യൻ മേൽപട്ടക്കാരുടെ മുമ്പിൽ തലകുനിക്കുകയും, അവരാൽ മാർ ദിവന്നാസ് മെത്രാപ്പോലീത്താ ആയിട്ട് സ്ഥാനാരോഹണം ചെയ്തു

പ്പെടുകയും ചെയ്തു.

തിരുവിതാംകൂർ മഹാരാജാവിന്റെ തിരുവെഴുത്തു വിളംബരം ലഭിച്ച മാർത്തോമ്മാ ആറാമൻ വിദേശ മെത്രാന്മാരാൽ മാർ ദിവന്നാസ് മെത്രാപ്പോലീത്താ ആയിട്ട് സ്ഥാനാരോഹണം ചെയ്യപ്പെടാൻ സമ്മതിച്ചത് അദ്ദേഹം സഭാ ഐക്യത്തിനുവേണ്ടി സഹിച്ച ഒരു മഹാത്യാഗമായി വേണം കണക്കാക്കാൻ. ഈ ഐക്യം നിലനിർത്താൻ കൂടുതൽ വിട്ടുവീഴ്ചകൾ നടത്തുവാനും മാർ ദിവന്നാസ് തയ്യാറായി. മാർ ഈവാനിയോസ് യൂഹാനോൻ എപ്പിസ്തോപ്പായെ ഗുരുവും ഉപദേശകനുമായി മാർ ദിവന്നാസ് പ്രഥമൻ സ്വീകരിച്ചു. തന്റെ പിൻഗാമിയാകേണ്ട അനന്തരവൻ മാത്തൻ കത്തനാറെ പഠിപ്പിക്കാനും കശ്ശീശ്ശാ വരെയുള്ള പട്ടങ്ങൾ നൽകുവാനും ചുമതലപ്പെടുത്തിയത് മാർ ഈവാനിയോസിനെയാണെന്നു. തന്നെയുമല്ല, മാർ ഈവാനിയോസിന്റെ വൽസല ശിഷ്യനായ കായംകുളം പീലിപ്പോസ് റമ്പാൻ പില്ക്കാലത്ത് മാർ ദിവന്നാസ് പ്രഥമന്റെ സന്തതസഹചാരിയും കാര്യവിചാരകനുമായി. ഇതിനേക്കാൾ ഉപരിയായി അന്ത്യോഖ്യൻ പക്ഷപാതികളുടെ ദീർഘകാല ആവശ്യമായ ആരാധനക്രമ പരിഷ്ക്കരണം ഭാഗികമായി അംഗീകരിച്ച് ... 964-മാണ്ട് പുതിയകാവിൽ വച്ച് പുത്തൻ ക്രമം നമസ്കാരവും പട്ടം കെട്ടുകയും കാപ്പയിട്ടു കുറുവാന ചൊല്ലുകയും പെൺകെട്ടും മാമോദിസായും പഴയക്രമം നടന്നുകൊള്ളത്തക്കവണ്ണവും ഒരു പടിയോല എഴുതി. ... ദീർഘകാലാടിസ്ഥാനത്തിൽ ഐക്യം നിലനിർത്തുവാനായി ആരാധനക്രമ ഏകീകരണത്തിന് വഴിമരുന്നിട്ടു.

എന്നാൽ സഭയിൽ വീണ്ടും കലഹങ്ങളുണ്ടാക്കാനും സമാന്തര ഭരണം സ്ഥാപിക്കുവാനുമുള്ള ശ്രമങ്ങളെ മാർ ദിവന്നാസ് പ്രഥമൻ നിഷ്ക്കരുണം അടിച്ചമർത്തി. ഉദാഹരണത്തിന്, കടമ്പനാട് പള്ളിയോഗത്തിന്റെ അനുവാദം കൂടാതെ വിദേശ മെത്രാന്മാരെക്കൊണ്ട് തന്റെ പുത്രൻ ശെമ്മാശപട്ടം നൽകിച്ചതിനും, ടി. ശെമ്മാശൻ പുത്തൻക്രമത്തിൽ കർമ്മം നടത്തിയതിനും പുറക്കാട്ടു കുളങ്ങര കുരികേശു മാത്തുണ്ണി തരകന് 1,200 രൂപയാണ് കൊല്ലവർഷം 941 മേടം 1-ന് പിഴയിട്ടത്. സമാധാന സ്ഥാപനത്തിനു ശേഷം മാർ ഗ്രിഗോറിയോസ് യൂഹാനോനിൽ നിന്നും മേൽപട്ടം സ്വീകരിച്ച് കൊച്ചി രാജ്യത്ത് സമാന്തര ഭരണം ആരംഭിച്ച കാട്ടുമങ്ങാട് മാർ കുറിലോസിനെ കൊല്ലവർഷം 949 മീഥുനം 22-ന് വടിയും മുടിയും വയ്പ്പിച്ചു. മാർ കുറിലോസിനു കൊച്ചിയിലും തിരുവിതാംകൂറിലും താമസിക്കാനാവാതെ മലബാറിലേയ്ക്കു മാറേണ്ട സാഹചര്യവും ഉണ്ടായി.

മലബാറിലെ ആഞ്ഞൂർ പാർത്തുകൊണ്ട് തന്റെ അധികാരസീമയിൽ കൈകടത്താനുള്ള ശ്രമവും മാർ ദിവന്നാസ് പ്രഥമൻ തകർത്തു. മാർ കുറിലോസ് പട്ടംകൊടുത്ത മുളത്തുരുത്തിക്കാരായ രണ്ടു ശെമ്മാശന്മാരുടെ പട്ടം മാർ ദിവന്നാസ് പ്രഥമൻ അഴിക്കുകയും വീണ്ടും അവരിലൊരാൾക്ക് ... ജേനങ്ങളുടെ അപേക്ഷപ്രകാരം ദിവന്നാസ് മെത്രാപോലിത്താ പട്ടംകൊടുത്തു. മുളത്തുരുത്തി പള്ളിയിൽ പാർത്ത നടന്നുവരുന്നു.... അതേപോലെ തന്നെയാണ് മാർ കുറിലോസിൽ നിന്നും റമ്പാൻ സ്ഥാനം സ്വീകരിച്ച പുലിക്കോട്ടിൽ ഇട്ടുപ്പ് കത്തനാടക്കമുള്ള (പിന്നീട് പുലിക്കോട്ടിൽ മാർ ദിവന്നാസ് ദിതീയൻ) നാലു കത്തനാഥന്മാരോടും പ്രവർത്തിച്ചത്. കരവട്ടുവീട്ടിൽ മാർ ശമവോൻ ദിവന്നാസ് മെത്രാപോലിത്താ നാളാഗമപ്രകാരം ... റമ്പാന്റെ ഉടുപ്പ ഇട്ടിരുന്ന ഇട്ടുപ്പ് കത്തനാരു മുതലായ നാലുപേരും ദിവന്നാസ് മെത്രാന്റെ അടുക്കൽ കൂട്ടി അയച്ചു. കുപ്പായവും കീറി. കുറ്റവും പൊക്കി, കത്തങ്ങളെപ്പൊലെ അവരു പാർക്കയും ചെയ്തു... ഈ നിയമവിരുദ്ധ പ്രവർത്തിക്കു കൂട്ടുനിന്നവർക്ക് പിഴയുമിട്ടു.

ഈ സാഹചര്യത്തിലും മാർ കുറിലോസിനെയും അനുരഞ്ജനപ്പെടുത്തുവാൻ മാർ ദിവന്നാസ് പ്രഥമൻ ആഗ്രഹിച്ചിരുന്നു. നിരണം ഗ്രന്ഥവരിയിലെ വിവരണപ്രകാരം ... കൊല്ലം 966-മാണ്ട് മീനമാസത്തിൽ പുലിക്കോട്ടിൽ കത്തനാർ ചെങ്ങന്നൂർ ചെന്ന് അയാൾ ചെയ്ത കാര്യം പിഴ അനുസരിച്ച് കച്ചീട്ടും വച്ചു. ഇതിൻവണ്ണം (മാർ കുറിലോസ്) പലർക്കും റാപസുഖം കൊടുക്കുകയും പട്ടംകൊടുക്കുകയും ചെയ്തുവന്നതൊക്കെയും കൂടെക്കൂടെ വന്നാൽ ചിലതൊഴിച്ചു വിടുകയും ചിലർക്കു പട്ടംകൊടുക്കുകയും മനസ്സ് മുട്ടുമ്പോൾ അവർ പോകയും ഇങ്ങനെ പലതും ചെയ്തുവന്നതൊക്കെയും എഴുതിയാലും പറഞ്ഞാലും കൂടുകയില്ല. വല്ല പ്രകാരത്തിലും വരുത്തി അവിടത്തെ മനസ്സുപോലെ ഇരുന്നു കൊള്ളട്ടെ എന്നുംവച്ച് പലപ്പോഴും ആളയയ്ക്കുകയും സ്നേഹമുള്ള ആളുകളെ പറഞ്ഞയയ്ക്കുകയും ചെയ്തിട്ട് ഇങ്ങോട്ടു വരണമെന്ന്



(മാർ കുറിലോസിന്) തോന്നുകയില്ല...

മാർ ദീവന്നാസ്യോസ് പ്രഥമൻ ഐക്യവും സമാധാനവും എന്ന ലക്ഷ്യത്തിനായി മാത്രമാണ് പരദേശമെത്രാന്മാരോട് സന്ധിയുണ്ടാക്കിയത് എന്ന് വ്യക്തമാണ്. കാരണം അദ്ദേഹത്തിന്റെ പിൻക്കാല ചെയ്തികളിലൊന്നിലും അന്ത്യോഖ്യാ പാത്രിയർക്കീസിന് എന്തെങ്കിലും അധികാരമുള്ളതായി അംഗീകരിച്ചിരുന്നില്ല. മാത്രമല്ല 1796 മേടം 24-ന് പിൻഗാമിയായ മാത്തൻ കത്തനാറെ മെത്രാനായി സ്വയം വാഴിച്ചത് മാർത്തോമ്മാ എന്ന സ്ഥാനനാമത്തോടു കൂടിയാണ്. പരദേശികൾ തനിക്കു നൽകിയ മാർ ദീവന്നാസ്യോസ് എന്ന സ്ഥാനനാമം അദ്ദേഹം അംഗീകരിച്ചില്ലെന്നതിന്റെ വ്യക്തമായ സൂചനയാണിത്.

സ്വന്തം പാളയത്തിലെ പട അമർച്ചചെയ്ത ശേഷം കൂടുതൽ വിശാലമായ ഒരു ഐക്യശ്രമത്തിലേയ്ക്കു മാർ ദീവന്നാസ്യോസ് പ്രഥമന്റെ ശ്രദ്ധ തിരിഞ്ഞു. പുത്തൻകുറും പഴയകുറുമായി പിരിഞ്ഞു നിൽക്കുന്ന നസ്രാണിപരിഷയുടെ ഐക്യം. ഇതിന് അനുകൂലമായ സവിശേഷമായ സാഹചര്യവും അനുണ്ടായിരുന്നു. ഇരുവിഭാഗവും കൽദായ ക്രമങ്ങൾ ഉപയോഗിച്ചു വന്നതിനാൽ അറാധന-ആചാര കാര്യങ്ങളിൽ ഇരുവിഭാഗവും തമ്മിൽ പ്രകടമായ യാതൊരു വ്യത്യാസവും ഇല്ലായിരുന്നു. അതേപോലെ കാലാകാലങ്ങളായി മാർത്തോമ്മാ മെത്രാന്മാർക്കെതിരായി റോമൻ കത്തോലിക്കർ ഉയർത്തിയിരുന്ന പട്ടവത്തിന്റെ ക്രമരാഹിത്യം എന്ന പ്രശ്നം മാർത്തോമ്മാ ആറാമനെ, മാർ ദീവന്നാസ്യോസ് എന്ന പേരിൽ മെത്രാപ്പോലീത്തായായി ഉയർത്തിയതോടെ ഇല്ലാതായി.

റോമൻ കത്തോലിക്കാ വിഭാഗത്തിലാകട്ടെ, സംഗതികൾ ഒരു പൊട്ടിത്തെറിയുടെ വക്കിൽ എത്തിനിൽക്കുകയായിരുന്നു. പരമ്പിൽ ചാണ്ടിയെ പിൻതുടർന്ന് തദ്ദേശീയരായ മെത്രാന്മാരുടെ ഒരു പരമ്പര ലഭിക്കുമെന്നു കരുതി കുന്നൻകുരിശുസത്യം ലംഘിച്ച് റോമൻ കത്തോലിക്കാ സഭയെ ആശ്ലേഷിച്ച നസ്രാണികൾക്ക് തദ്ദേശീയരായ മെത്രാന്മാരെ ലഭിച്ചില്ലെന്നു മാത്രമല്ല, യൂറോപ്യൻ വൈദികരിൽ നിന്നും ആവശ്യത്തിലധികം നിന്ദയും അപമാനവും ലഭിക്കുകയും ചെയ്തു. പാരമ്പര്യക്കൽ തൊമ്മൻ കത്തനാരുടെ വർത്തമാനപുസ്തകത്തിൽനിന്നും അവർക്ക് റോമൻ കത്തോലിക്കാ സഭയിൽ നിന്നും ലഭിച്ച പ്രതിഫലത്തെപ്പറ്റി വ്യക്തമായ ഒരു ചിത്രം ലഭിക്കുന്നുണ്ട്.

ഈ സാഹചര്യത്തിൽ റോമൻ കത്തോലിക്കരായ നസ്രാണികൾ, മാർ ദീവന്നാസ്യോസ് പ്രഥമന്റെ കീഴിൽ നസ്രാണിപരിഷയുടെ ഐക്യമുണ്ടാക്കി തങ്ങൾക്ക് സ്വജാതിയിൽപ്പെട്ട മെത്രാനെ ലഭിക്കുന്ന അവസ്ഥ ഉണ്ടാക്കുവാൻ ശ്രമിച്ചതിൽ അടുതമില്ല. സ്വജാതിയുടെ വിശാല ഐക്യം എന്ന നിലയിൽ മാർ ദീവന്നാസ്യോസ് പ്രഥമൻ അതിനെ സ്വാഗതം ചെയ്തതും സ്വാഭാവികം. റോമാ പാപ്പായുടെ മേലധികാരം അംഗീകരിക്കണമെന്ന വ്യവസ്ഥ റോമൻ കത്തോലിക്കർ മുമ്പോട്ടുവെച്ചു. ഇതിനു ബദലായി പ്രധാനമായും മൂന്നു വ്യവസ്ഥകളാണ് മാർ ദീവന്നാസ്യോസ് പ്രഥമൻ ഉന്നയിച്ചതെന്നാണ് ചരിത്രകാരന്മാർ പൊതുവെ അംഗീകരിച്ചിരിക്കുന്നത്. അവ,

1. വി. കുർബാനയ്ക്ക് പുളിപ്പുള്ള അപ്പം, അമ്മീറാ, ഉപയോഗിക്കാൻ അനുവദിക്കുക.
2. മുഴുവൻ നസ്രാണികളുടെമേലും തന്റെ മേലധികാരം ഉണ്ടെന്നു റോമൻ കത്തോലിക്കാ സഭ അംഗീകരിക്കുക. അതായത് മറ്റു മെത്രാന്മാർ നിയമിക്കപ്പെടരുത്.
3. പകലോമറ്റം കുടുംബത്തിന്റെ മേൽപട്ട പിൻതുടർച്ച അംഗീകരിയ്ക്കുക.

നസ്രാണിപരിഷയെ മുഴുവൻ റോമാ പാപ്പായുടെ കീഴിലാക്കുന്നതിൽ റോമൻ കത്തോലിക്കാ സഭയ്ക്ക് അതീവ താല്പര്യം ഉണ്ടായിരുന്നെങ്കിലും അവർക്ക് സ്വജാതി മെത്രാനെ നൽകുവാനോ മാർ ദീവന്നാസ്യോസ് പ്രഥമനു അധികാരം നൽകുവാനോ അവർക്ക് യാതൊരു ഉദ്ദേശ്യവും ഇല്ലായിരുന്നു. മാത്രമല്ല, മാർ ദീവന്നാസ്യോസ് പ്രഥമന്റെ നിബന്ധനകൾ അംഗീകരിച്ച് ഐക്യം ഉണ്ടാക്കുന്നപക്ഷം സമീപഭാവിയിൽ നസ്രാണിപരിഷ റോമൻ കത്തോലിക്കാ സഭയെ തള്ളിപ്പറയുമെന്നും അവർ ഭയപ്പെട്ടു. പരിപൂർണ്ണമായ കീഴടങ്ങലായിരുന്നു റോമൻ കത്തോലിക്കാ സഭയ്ക്ക് ആവശ്യം. ഈ വസ്തുത മനസ്സിലായപ്പോഴാണ് മാർ ദീവന്നാസ്യോസ് പ്രഥമൻ ഐക്യശ്രമങ്ങളിൽനിന്നും പിൻമാറിയതും പീഡനത്തിനിരയായതും.

ചില റോമൻ കത്തോലിക്കാ ചരിത്രകാരന്മാർ അവകാശപ്പെടുന്നതുപോലെ റോമാസഭയിൽ ചേർന്നാൽ മാത്രമേ രക്ഷിക്കപ്പെടു എന്ന തിരിച്ചറിവു കൊ

ണ്ടല്ല മാർ ദീവന്നാസ്യോസ് പ്രഥമൻ റോമാ പാപ്പായെ അംഗീകരിക്കുവാൻ തയ്യാറായതെന്ന് പിൻക്കാലത്ത് കഠിനമായ നാനാപ്രകാരേണ പീഡിപ്പിക്കപ്പെട്ടിട്ടും അദ്ദേഹം മനസ്സോടെ റോമാസഭയിൽ ചേരാൻ തയ്യാറായില്ല എന്നതിൽനിന്നും വ്യക്തമാണ്. മറിച്ച്, തന്റെ ജീവൻ അപകടത്തിലാണെന്നു കണ്ടപ്പോൾ 1796-ൽ പിൻഗാമിയെ വാഴിച്ച് സഭയുടെ ഭാവി സുരക്ഷിതമാക്കുകയാണ് അദ്ദേഹം ചെയ്തത്. കൊമ്പു കണ്ടാൽ വന്യമൃഗം ഏതിനത്തിൽപ്പെടുമെന്ന് അനുമാനിക്കാൻ കഴിയുമായിരുന്നതിനാൽ ഉടനെതന്നെ ഞാൻ ആ ഭവനംവിട്ട് കല്ലുർക്കാട്ടേയ്ക്കു മടങ്ങിയെത്തി എന്നാണ് മാർ ദീവന്നാസ്യോസ് പ്രഥമനെ റോമൻ കത്തോലിക്കാസഭയിലേയ്ക്കു മാനസാന്തരപ്പെടുത്തുവാൻ 1785 ഡിസംബർ 25-നു നിരണത്തു വെച്ച് അദ്ദേഹത്തെ സന്ദർശിച്ച പൗലീനാസ് പാദ്രി രേഖപ്പെടുത്തിയിരിക്കുന്നത്. ദീർഘമായ സംഭാഷണത്തിനിടയിൽ തന്റെ സന്ദർശനോദ്ദേശ്യം അവതരിപ്പിക്കുവാൻ പോലും പൗലീനാസ് പാദ്രിക്ക് അവസരം ലഭിച്ചില്ല.

വലിയ മാർ ദീവന്നാസ്യോസ് ഒരിക്കലും ഒരു വിശ്വാസ ത്യാഗി ആയിരുന്നില്ല. എന്നാൽ സഭയുടെയും നസ്രാണികൾ മുഴുവന്റെയും ഐക്യത്തിനും അഭിവൃദ്ധിക്കുംവേണ്ടി വിട്ടുവീഴ്ചകൾ നടത്താൻ അദ്ദേഹം തയ്യാറായിരുന്നു എന്നു മാത്രം. തിരുവിതാകുറും കൊച്ചിയും അടക്കിഭരിച്ചിരുന്ന ബ്രിട്ടീഷ് സർക്കാരിന്റെ പിൻബലത്തോടെ ആംഗ്ലിക്കൻ സഭയും മലങ്കരസഭയുമായി ഐക്യത്തിനു ശ്രമിച്ച ഡോ. ക്ലോഡിയസ് ബുക്കാനൻ "I would sacrifice much for such a union, only let me not be called to compromise anything of the dignity and purity of our church" എന്ന് 1806 നവംബർ 23-ന് മറുപടി കൊടുക്കുക മാത്രമല്ല, അദ്ദേഹം കൊണ്ടുവന്ന ഉടമ്പടിയിൽ ഒപ്പിടാതെ ഒഴിഞ്ഞുമാറുകയും ചെയ്തു. കാരണം ആംഗ്ലിക്കൻ സഭയുമായുള്ള സഹവാസംകൊണ്ട് നസ്രാണിപരിഷയുടെ ഐക്യത്തിനു യാതൊരു പ്രയോജനവുമില്ലെന്നും അതു ഭാവിയിൽ വിശ്വാസപരമായ പ്രശ്നങ്ങൾ സൃഷ്ടിക്കുമെന്നും അദ്ദേഹത്തിന്റെ കർമ്മബുദ്ധിക്കു മനസ്സിലായി. എന്നാൽ മലയാളം വേദപുസ്തകം അച്ചടിപ്പിച്ചു തരാമെന്ന ഡോ. ക്ലോഡിയസ് ബുക്കാനന്റെ വാഗ്ദാനം വലിയ മാർ ദീവന്നാസ്യോസ് സ്വീകരിക്കുകയും അതേസമയം പരിഭാഷകരെ നൽകാമെന്നുള്ള അദ്ദേഹത്തിന്റെ വാഗ്ദാനം നിരസിക്കുകയും ചെയ്തു. പകരം കായംകുളം പീലിപ്പോസ് റമ്പാനെയും ചക്കരയകത്തുട്ട് ഇട്ടുപ്പു കത്തനാരെയും പരിഭാഷയ്ക്കായി ഉടൻ ചുമതലപ്പെടുത്തി. ഇത് വലിയ മാർ ദീവന്നാസ്യോസിന് വിശ്വാസസ്ഥിരത ഉണ്ടായിരുന്നു എന്നതിന്റെ തെളിവാണ്.

2008 ഏപ്രിൽ 8-ന് വലിയ മാർ ദീവന്നാസ്യോസ് കാലം ചെയ്തിട്ട് 200 വർഷം തികയുകയാണ്. ഈ സമയത്ത് അദ്ദേഹത്തിന്റെ സഭൈക്യശ്രമങ്ങൾക്ക് കാലിക പ്രസക്തിയുണ്ട്. അനുകൂലമായ കോടതിവിധി ഉണ്ടായിട്ടും വിശ്വാസത്തിൽ വൈജാത്യമില്ലാത്തതിനാലും സഭൈക്യം സാധിതമാകാത്ത അവസ്ഥയാണ് ഇന്നുള്ളത്. ഇതിനുള്ള കാരണമെന്തെന്നു ചിന്തിക്കണം. സഭൈക്യവും സമാധാനവുമുണ്ടാക്കാൻ വേണമെങ്കിൽ വലിയ മാർ ദീവന്നാസ്യോസിനെപ്പോലെ ഭൂമിയോളം താഴണം. അതു സാധിക്കണമെങ്കിൽ അദ്ദേഹം ചെയ്തതുപോലെ ഏതുപ്രകാരമെങ്കിലും നിരപ്പായിട്ടു നടക്കണമെന്നു തമ്പുരാനിൽ ശരണപ്പെട്ട് നിരൂപണ ഉറച്ച് ഐക്യവിരോധികളും സ്വാർത്ഥമതികളുമായ സ്വഭാവക്കേടുള്ള ആളുകളെ നീക്കി, നേരിട്ടു ചർച്ച നടത്തി, ശത്രുക്കളുടെ വാക്കുകൾ രണ്ടു കൂട്ടക്കാരും നീക്കി ഏകോൽഭവിക്കണം. അപ്പോൾ വലിയ മാർ ദീവന്നാസ്യോസും പരദേശ മെത്രാന്മാരും തമ്മിൽ ഐക്യപ്പെട്ട സംഭവം നിരണം ഗ്രന്ഥവരിയിൽ ഉപസംഹരിക്കുന്നതുപോലെ ഉണ്ടായിരുന്ന പിണക്കങ്ങളൊക്കെയും തമ്പുരാന്റെ തിരുമനസ്സാലെയും മാർത്തോമ്മാശ്ലീഹായുടെ വാഴ്വാരെയും തീർന്ന് നിരപ്പായിട്ടും ഒപിയാലയും ഐമോസ്യത്താലയും നടന്നുവരുവരാൻ ഇടയാകും. അതിനുപകരം തികച്ചും അക്രൈസ്തവമായ വിഭജനവാദവുമായി മുമ്പോട്ടുപോയാൽ വലിയ മാർ ദീവന്നാസ്യോസിനെപ്പോലെ പുത്തൻകുറ്റംപിറത്തുള്ള ആളുകൾ തന്നെ രണ്ടു പകുതി ആയിട്ടുനിന്ന് തമ്പുരാന്റെ മാർഗ്ഗത്തോട് മറുത്ത് സിദ്ധാന്തമായിട്ടു നടപ്പാക്കുകൊണ്ടു... മാർഗ്ഗത്തിന് അഴിവു വരുമെന്നും ബോധജ്ഞാനപ്പെട്ടുകൊള്ളണം. □

“സമാധാനത്തിന്റെ മനുഷ്യർ ചുരുക്കവും കലഹത്തിന്റെ പുത്രന്മാർ വളരെയും ആകുന്നു. അത് ഒടുക്കകാലമാകുകൊണ്ടായിരിക്കാം.”

- പ. പരമേശ്വരൻ തിരുമേനി



സഭാപിതാക്കന്മാർ

വിശുദ്ധിയുടെ ഹരിതശോഭ

ഫാ. ജോൺ തോമസ് കരിങ്ങാട്ടിൽ & ഫാ. സബേർ

മലങ്കര സഭയിൽ മൗനത്തിന്റെ ലാവണ്യം പകർന്ന ഗീവർഗീസ് മാർ ഈവാനിയോസ് മെത്രാപ്പോലീത്തായുടെ (1940-2013) യാത്രാമൊഴിയാണിത്. താപസ വിശുദ്ധിയിലൂടെ ഭൗതികതയെ കീഴടക്കിയ ആ ജീവിതം സംവേദിപ്പിച്ചത് നിർലേപത്തിന്റെ വിശുദ്ധിയും ദൈവിക വളർച്ചയ്ക്കു വശ്യമായ ആത്മീയ ശിക്ഷണവുമാണ്.


പ്രതവിശുദ്ധിയിൽ സ്ഫുടം ചെയ്ത അദ്ദേഹത്തിന്റെ ജീവിതം ആഗോളവൽക്കരണവും മാധ്യമസംസ്കാരവും സൃഷ്ടിച്ച പുത്തൻ ജീവിതശൈലിയുടെ ബദൽ മാതൃകയാണ്. വിശുദ്ധിയിൽ കരുത്താർജ്ജിക്കുവാൻ മൗനത്തിന്റെ ആദ്ധ്യാത്മീകത പ്രായോഗികമാക്കിയ ആത്മപരിത്യാഗിയാണ് ഗീവർഗീസ് മാർ ഈവാനിയോസ് മെത്രാപ്പോലീത്താ.

ഒരു പൂവ് വിരിയുപോലുള്ള ജീവിതമാണ് ഗീവർഗീസ് മാർ ഈവാനിയോസ് മെത്രാപ്പോലീത്തായുടേത്. പൂവ് വിടരുന്നത് ശരിക്കും, സാധാരണ കണ്ണുകൾ കൊണ്ട് കാണാനാവില്ല. എന്നാൽ അതിന്റെ പരിമളം എത്രയധികമാണ് നമ്മുടെ ഉള്ളം നിറയ്ക്കുക. ദൈവനടത്തിപ്പിന്റെ ഇതളുകൾ മാത്രമുള്ള ഒരു പൂവ്. ഒരു പക്ഷേ താമര പോലെയാണ്; ജലത്തിലാണെങ്കിലും ആണ്ടുപോകാതെ, എന്ന് മാത്രമല്ല ഒരു കണം പോലും തങ്ങിനിൽക്കാതെ നിർലേപമായ ഒന്ന്. ലോകം പൂരളാത്തതും കാലം കലരാത്തതുമായ ഒന്ന്. ദൈവകരുണയുടെ ആ ജീവിതം നമ്മുടെ ഹൃദയങ്ങൾക്ക് സമ്മാനിക്കുക ശാന്തിയും ദൈവസ്നേഹവുമാണ്.

ഗീവർഗീസ് മാർ ഈവാനിയോസ് മെത്രാപ്പോലീത്ത പൊതുസമൂഹത്തിലെ വാദകോലാഹലങ്ങൾക്ക് കൂട്ടു നിൽക്കാറില്ല. പൊതുവേദികളിൽ നിന്നും കഴിവതും വഴുതി മാറും. ജീർണ്ണിച്ച ശബ്ദ ദൃശ്യ സംസ്കാരങ്ങൾക്ക് അദ്ദേഹം ബദൽ മാതൃകയാണ്. മൗനത്തിന്റെ അഗാധതയിൽ 'നിശബ്ദതയുടെ യോഗാത്മകത' പവിത്രമായി പരിരക്ഷിച്ചതിനാൽ ജീവിതത്തിൽ മനഃപ്രസാദം, സൗമ്യത, ഇന്ദ്രിയ നിഗ്രഹണം, ഭാവവിശുദ്ധി, ജ്ഞാനം, ധ്യാനം, ത്യാഗം, ശാന്തി തുടങ്ങിയ താപസ ശൈലികൾപ്രകാശം പരത്തി.

ആദ്ധ്യാത്മീകവും സാമൂഹികവുമായ തലങ്ങളിൽ ശബ്ദവും ദൃശ്യവും ആധിപത്യം സൃഷ്ടിച്ച് ശരീരത്തിന്റെയും മനസ്സിന്റെയും സ്വസ്ഥത ഹനിക്കുന്ന പുത്തൻ സംസ്കാരത്തിൽ മൗനത്തിന്റെ വേരുകൾ തേടുന്ന ആദ്ധ്യാത്മീകതയുടെ അന്വേഷണമാണ് ഈവാനിയോസ് തിരുമേനിയുടെ ജീവിതത്തിൽ പ്രതിഫലിച്ചത്.

ഓതറ കീയത്ത് കെ. ഐ. ജോർജ്ജിന്റെയും നിരണം മാണിപ്പുറമ്പിൽ അന്നമ്മയുടെയും മൂന്നാമത്തെ പുത്രനായി 1940 നവംബർ 14-ന് ഗീവർഗീസ് മാർ ഈവാനിയോസ് മധുരയിൽ ജനിച്ചു. പിതാവ് റയിൽവേ ഉദ്യോഗസ്ഥനായിരുന്നു. നാലു വയസു വരെ തമിഴ്നാട്ടിലെ മധുരയിൽ താമസിച്ചു. പിതാവിന്റെ സ്ഥലംമാറ്റത്തെ തുടർന്ന് കൊല്ലത്തെത്തി. 21-ാം വയസുവരെ കൊല്ലത്തു വളർന്നു. മാതാപിതാക്കൾ മാർത്തോമ്മാ സഭാംഗങ്ങളായിരുന്നു. കൊല്ലത്തെ മാർത്തോമ്മാപള്ളി വീട്ടിൽ നിന്നും വളരെ ദൂരത്തായിരുന്നതിനാൽ, ചെറുപ്പത്തിൽ സമീപത്തുള്ള ഒരു സി.എസ്.ഐ. പള്ളിയിൽ വി. കുർബ്ബാനയിൽ പങ്കെടുക്കുകയും സണ്ടേസ്കൂളിൽ പഠിക്കുകയും ചെയ്തു.



ഓർമ്മ ഏപ്രിൽ 12-ന് ഞാലിയാകുഴി ദയറായിൽ

മെത്രാപ്പോലീത്തായുടെ പിതാവിന്റെ സഹോദരിമാരെ ഓർത്തഡോക്സ് സഭയിലേക്കാണ് വിവാഹം കഴിപ്പിച്ച് അയച്ചിരുന്നത്. അവർ സഹോദരഭവനത്തിൽ വരുമ്പോൾ നമസ്കാരക്രമം കൊണ്ടുവരുമായിരുന്നു. ജോർജിനെയും സഹോദരങ്ങളെയും അവർ പിടിച്ചിരുത്തി പ്രാർത്ഥിപ്പിക്കും. നിലവിളക്കിന്റെ വെളിച്ചത്തിൽ അന്ന് ചൊല്ലിയ പ്രാർത്ഥനകളാണ് ഓർത്തഡോക്സ് സഭയിലേക്ക് ആകർഷിച്ചത്. വീട്ടിലെ മേശക്കുള്ളിൽ ഓർത്തഡോക്സ് സഭയുടെ ഒരു വിശുദ്ധ കുർബ്ബാനക്രമം ഉണ്ടായിരുന്നു. ജോർജ് അത് മറിച്ചുനോക്കുമായിരുന്നു. പിതൃസഹോദരിമാരാണ് നോമ്പു നോൽക്കുവാനും, ഉപവസിക്കാനും പ്രേരിപ്പിച്ചതും പഠിപ്പിച്ചതും.



പ്രീ-ഡിഗ്രിക്കു ശേഷം എഞ്ചിനീയറിംഗിന് ചേർക്കണമെന്നായിരുന്നു പിതാവിന്റെ ആഗ്രഹം. പക്ഷേ, ജോർജിന് അതിൽ താല്പര്യമുണ്ടായില്ല. അതുകൊണ്ട് ഡിഗ്രിക്ക് കൊല്ലം ഫാത്തിമാ മാതാ നാഷണൽ കോളജിൽ ചേർന്നു. ഡിഗ്രിക്ക് പഠിക്കുന്ന കാലത്ത് കൊല്ലം അരമനയിൽ താമസിച്ചിരുന്ന ചിലർ സുഹൃത്തുക്കളായി. ആ സുഹൃദ്ബന്ധം മൂലം അരമന ചാപ്പലിൽ സന്ധ്യാപ്രാർത്ഥനയ്ക്ക് പോകുവാൻ തുടങ്ങി. അങ്ങനെയാണ് മാത്യുസ് മാർ കുറിലോസ് തിരുമേനിയെ പരിചയപ്പെടുന്നത്. ആ ബന്ധം ഓർത്തഡോക്സ് സഭയോട് അടുക്കുവാൻ ഇടയാക്കി. പിന്നീട് വി. കുർബ്ബാന അനുഭവിക്കുവാൻ വേണ്ടി ഓർത്തഡോക്സ് സഭാംഗമായി. അതിനുശേഷം വി. മദ്ബഹാ ശുശ്രൂഷകനും സണ്ടേസ്കൂൾ അദ്ധ്യാപകനുമായി. ബി.എസ്.സി. കഴിഞ്ഞ് എഞ്ചിനീയറിംഗിന് പോകണമെന്ന നിർദ്ദേശം വന്നെങ്കിലും; സെമിനാരിയിൽ ചേരണമെന്ന് ജോർജ് ആഗ്രഹിച്ചു.

ഈ സമയത്ത് ലണ്ടൻ ഇടവക വികാരിയായിരുന്ന ജോർജ് അച്ചൻ ഓക്സ്ഫർഡിൽ പഠനം നടത്തുന്നതിനെക്കുറിച്ച് ജോർജിനോടു സംസാരിച്ചു. മാത്യുസ് മാർ കുറിലോസ് തിരുമേനി ക്രമീകരണങ്ങൾ നിർവ്വഹിച്ചു. 1963 മാർച്ചിൽ മാത്യുസ് മാർ കുറിലോസ് മെത്രാപ്പോലീത്താ ജോർജിന് ശെമ്മാശുപട്ടം നൽകി. കൊല്ലത്തു നിന്നും ട്രെയിനിൽ കൊച്ചിയിലെത്തി അവിടെനിന്നും കപ്പൽമാർഗ്ഗം ലണ്ടനിലേക്ക് പോയി. ഓക്സ്ഫർഡിൽ ആംഗ്ലിക്കൻ സഭയുടെ ആശ്രമമായ കൗളി ഫാദേഴ്സിൽ രണ്ടു വർഷം താമസിച്ച് സന്യാസപരിശീലനം നേടി. അതിനുശേഷം മാസ്ഫീൽഡ് കോളജിൽ നിന്നും ഹീബ്രുവിലും സുറിയാനിയിലും എം. എ. ബിരുദം നേടി. ഓക്സ്ഫർഡ് യൂണിവേഴ്സിറ്റിയിൽ നിന്നും 'ക്രിസ്തീയ വേദശാസ്ത്രത്തിൽ' മാസ്റ്റർ ബിരുദം കരസ്ഥമാക്കി.

ഓക്സ്ഫർഡിൽ താമസിച്ചുകൊണ്ടിരിക്കുമ്പോൾ അവിടെയുള്ള ഓർത്തഡോക്സ് വർഷിപ്പ് സെന്ററിൽ സ്ഥിരമായി സംബന്ധിച്ചിരുന്നു; അത് ബൈസന്റീൻ വിഭാഗത്തിന്റേതായിരുന്നു. ആരാധനയുടെ മഹത്വവും ഓർത്തഡോക്സ് വിശ്വാസത്തിന്റെ ശ്രേഷ്ഠതയും ഏറെ മനസ്സിലാക്കുവാൻ തന്മൂലം സാധിച്ചു. എട്ടു വർഷം ഡീക്കൻ ജോർജ് ഓക്സ്ഫർഡിൽ ആശ്രമ അന്തേവാസിയാണിരുന്നതായി താമസിച്ചു.

1971-ൽ ലണ്ടനിലെത്തിയ ഫീലിപ്പോസ് മാർ തെയോഫിലോസ് മെത്രാപ്പോലീത്തായുടെ ക്ഷണമനുസരിച്ച് ഓർത്തഡോക്സ് സെമിനാരി അദ്ധ്യാപകനായി ഡീക്കൻ ജോർജ് തിരികെ നാട്ടിലെത്തി. 1972-ൽ പൂർണ്ണ ശെമ്മാശുപട്ടവും 1973 ഡിസംബറിൽ കശ്ശീശാപട്ടവും പഴയ സെമിനാരിയിൽ വച്ച് മാത്യുസ് മാർ കുറിലോസ് തിരുമേനി നൽകി. ഹീബ്രു, ഗ്രീക്ക്, സുറിയാനി അദ്ധ്യാപകനായും വാർഡനായും ഏഴ് വർഷത്തോളം ആദ്യകാലത്ത് പഴയസെമിനാരിയിൽ സേവനമനുഷ്ഠിച്ചു.

1978-ൽ 38-ാം വയസ്സിൽ ക്യാൻസർ രോഗബാധിതനായി. രോഗവിവരം അറിഞ്ഞതോടെ ജോർജ് അച്ചന്റെ ഹൃദയത്തിനും മനസ്സിനും ഒരു പുതിയ ഉണർവ് ലഭിച്ചു. ഫാ. കെ. എ. ജോർജിന്റെ മനസ്സിൽ പെട്ടെന്ന് ഉണ്ടായ ആശയം, രോഗത്തെ അംഗീകരിക്കുക, ദൈവത്തിന്റെ ഊഴമാണിത് എന്നതായിരുന്നു. ദൈവകരങ്ങളിലേക്ക് സമർപ്പിച്ചപ്പോൾ ലഭ്യമായത് പൂർണ്ണ ആശ്വാസമായിരുന്നു. മദ്രാസിൽ ബ്രഹ്മസമാജക്കാർ നടത്തുന്ന അഡയാർ ക്യാൻസർ ഇൻസ്റ്റിറ്റ്യൂട്ടിലെ ചികിത്സയ്ക്കായി പോയി.

ക്യാൻസർ ചികിത്സയ്ക്കിടയിൽ അഡയാറിൽ വച്ച് അദ്ദേഹത്തിന് ഒരു ദിവ്യാനുഭവം ഉണ്ടായി. തന്റെ കിടയ്ക്കയ്ക്കുകിൽ വിശുദ്ധന്മാരുടെ സാന്നിധ്യവും ശബ്ദവും അദ്ദേഹത്തിന് അനുഭവവേദ്യമായി. ഈ ദിവ്യാനുഭവം അദ്ദേഹത്തിന്റെ ജീവിതത്തെ മാറ്റിമറിച്ചു. ശാരീരിക ക്ഷീണമുണ്ടെങ്കിലും പ്രാർത്ഥനയ്ക്കായി കൂടുതൽ സമയം വിനിയോഗിച്ചു. ശരീരത്തിന്റെ ക്ഷീണവും വേദനകളും ക്രമേണ ഭേദമായി. ആശുപത്രിയിലെ

ദീർഘനാളത്തെ താമസവും രോഗവും ജീവിതത്തെക്കുറിച്ച് പുതിയ അർത്ഥങ്ങൾ കണ്ടെത്തുന്നതിന് സഹായിച്ചു. ആശുപത്രിവാസത്തിനിടയിൽ ചികിത്സാ ചെലവുകൾക്കായി പലരും പണം നൽകി. അതെല്ലാം നിർധനരായ രോഗികൾക്ക് നൽകി. ക്യാൻസർ രോഗത്തിൽ നിന്നും അത്ഭുതകരമായി രക്ഷപെട്ട ഫാ. കെ. എ. ജോർജിന്റെ ചൈതന്യം മനസ്സിലാക്കിയ ആശുപത്രി അധികൃതർ ചികിത്സാ ചെലവ് വാങ്ങിയില്ല.

18 വയസ്സു മുതൽ 38 വയസ്സുവരെ കൃത്യമായി കുമ്പിട്ട് ഉപവസിക്കുകയും പ്രാർത്ഥിക്കുകയും ചെയ്തതിന്റെ ഫലമാണ് രോഗസൗഖ്യമെന്ന് അദ്ദേഹം വിശ്വസിച്ചു.

രോഗം ഭേദമായി സെമിനാരിയിലെത്തി അദ്ധ്യാപനം തുടർന്ന അദ്ദേഹത്തെ പ. മാത്യുസ് പ്രഥമൻ ബാവ 1979 മാർച്ചിൽ റമ്പാനാക്കി; പരമല സെമിനാരിയിൽ നിയോഗിച്ചു. ഏഴു വർഷം പരമലയിൽ കഴിഞ്ഞതും എല്ലാ ദിവസവും വി. കുർബ്ബാന അണയ്ക്കുവാൻ ഇടയായതും വലിയ അനുഗ്രഹവും ഭാഗ്യവുമായി മെത്രാപ്പോലീത്താ കരുതി.

വൈദികനായിരുന്നപ്പോഴും റമ്പാനായിരുന്നപ്പോഴും വികാരിയായി 15 വർഷം ശുശ്രൂഷിച്ചത് കോട്ടയം കാരാപ്പുഴ മാർ ഗീവർഗീസ് മാർ ഗ്രീഗോറിയോസ് ചാപ്പലിലായിരുന്നു. പ. പാമ്പാടി തിരുമേനി പണിയിച്ചതാണ്. ചാപ്പൽ പുതുക്കിപ്പണിയുന്നതിനും അദ്ദേഹത്തിന്റെ ശുശ്രൂഷാകാലത്ത് ദൈവം ഇടയാക്കി.

1982 ഡിസംബർ 28-ന് ഫാ. ജോർജിനെ മെത്രാപ്പോലീത്താ സ്ഥാനത്തേക്ക് പ. മാത്യുസ് പ്രഥമൻ ബാവായുടെ ആഗ്രഹപ്രകാരം തിരുവല്ലായിൽ ചേർന്ന മലങ്കര അസോസിയേഷൻ യോഗം തിരഞ്ഞെടുത്തു. 1985 മെയ് 15-ന് മാവേലിക്കര പുതിയകാവ് പള്ളിയിൽ വച്ച് ഗീവർഗീസ് മാർ ഈവാനിയോസ് എന്ന പേരിൽ മെത്രാപ്പോലീത്തായായി വാഴിച്ചു. 1985 ഓഗസ്റ്റ് ഒന്നിന് കോട്ടയം ഭദ്രാസനത്തിന്റെ ഇടയനായി.

കോട്ടയം ഭദ്രാസനത്തിന്റെ ചുമതല ലഭിച്ചപ്പോൾ ആഴ്ചയിൽ രണ്ടു ദിവസം പൂർണ്ണമായും ഭദ്രാസന ഓഫീസിൽ ചിലവഴിക്കണമെന്ന ആഗ്രഹമുണ്ടായി. അതിനുവേണ്ടി സൗകര്യപ്രദമായ ഒരു സ്ഥലവും കെട്ടിടവും ഈരയിൽകടവിൽ വാങ്ങി ഭദ്രാസനഓഫീസ് ക്രമീകരിച്ചു. പിന്നീട് എം. ഡി. സെമിനാരി കോമ്പൗണ്ടിനോട് ചേർന്നുകിടക്കുന്ന എഴുപതു സെന്റ് സ്ഥലം വാങ്ങി പ. പാമ്പാടി തിരുമേനിയുടെ പേരിൽ ഭദ്രാസന മന്ദിരം പണിതു.

ആർഭാടങ്ങളോടും സാമൂഹിക തിന്മകളോടും ഇടയ ശുശ്രൂഷയിലൂടെ പ്രതികരിച്ചു. പ്രാർത്ഥനയും മൗനവും സാധുജന പരിപാലനവും ജീവിതവ്രതമാക്കിയ അദ്ദേഹം ഏകാന്ത ധ്യാനത്തിനായി ഞാലിയാകുഴി ദയറാ പണിതുയർത്തി.

വാക്ത്താനത്തിനടുത്ത് ഞാലിയാകുഴിയിലെ മലമുകളിൽ 'ബസ്സേലിയോസ് ദയറ' ആരംഭിച്ചത് ഇടയശുശ്രൂഷയിൽ ബദൽ ജീവിതശൈലി പകരുന്നതിനായിരുന്നു. ഗീവർഗീസ് മാർ ഈവാനിയോസ് തിരുമേനി 73-ാം ജന്മദിനത്തിൽ നടത്തിയ പ്രഭാഷണത്തിൽ പറഞ്ഞു.

'ദയറായ്ക്കായി ഞാൻ ഈ സ്ഥലം വാങ്ങി. ഇതൊരു പട്ടിക്കാടായിരുന്നു. കപ്പക്കാട് എന്നും പറയാം. ചീങ്ക പ്രദേശം. കൃഷി ഉണ്ടാകുന്നില്ല. ആർക്കും വേണ്ടാതെ കിടന്നു. വെള്ളമില്ലായിരുന്നു.'

ഊഷ്മരമുഖി വാങ്ങി ദയറയാക്കിയത് ഈവാനിയോസ് മെത്രാപ്പോലീത്തായുടെ പ്രവാചകദർശനമാണ്. അദ്ദേഹം പറയുന്നു:



‘ഈ സ്ഥലത്ത് മരം വളർത്തില്ലായിരുന്നു. എന്നാൽ വെച്ച മരങ്ങൾ എല്ലാം വളർന്നു. ഇത് ദയറായുടെ സ്ഥലമായപ്പോൾ സമൃദ്ധി ഉണ്ടായി. ഇപ്പോൾ കാണുന്ന മരങ്ങൾ എല്ലാം ഞാൻ വെച്ചുപിടിപ്പിച്ചതാണ്.’

പരിസ്ഥിതി സൗഹൃദത്തിൽ ഒരു ദയറായെ വളർത്തിയെടുക്കുവാൻ കഴിയുമെന്നത് അദ്ദേഹത്തിന്റെ ക്രാന്തദർശിത്വമായിരുന്നു. മാർ ബസേലിയോസ് ദയറായിൽ വളർന്നു നിൽക്കുന്നത് ആയിരത്തിൽപരം വിവിധ ഇനം വൃക്ഷങ്ങളാണ്. ദാർശനിക സിദ്ധാന്തങ്ങളുടെ ഹരിതവേദശാസ്ത്രത്തേക്കാൾ അദ്ദേഹം ഇഷ്ടപ്പെട്ടത് പരിസ്ഥിതി സൗഹൃദം സൃഷ്ടിക്കുന്ന വിശുദ്ധിയുടെ ഒരു ഹരിതകാലമായിരുന്നു. ആ ജീവിതം തികച്ചും ഹരിതാഭമായിരുന്നു. വിശുദ്ധവും.

മലങ്കരസഭയിലെ സന്യാസപ്രസ്ഥാനത്തിന് ഒരു പുതിയ മുഖവും പുതിയ ശൈലിയും മാർ ബസേലിയോസ് ആശ്രമം വഴി അദ്ദേഹം നൽകി. ബാഹ്യമായ ലോകത്തിൽ എപ്പോഴും പ്രവർത്തനനിരതമായിരിക്കുന്ന ഒരു സന്യാസശൈലിയിൽ നിന്നു വിട്ട് ധ്യാനത്തിലും പ്രാർത്ഥനയിലും വേദപഠനത്തിലും നമസ്കാരത്തിലും കുമ്പിടലിലുമൊക്കെ വേരുന്നിയ ഒരു പൗരസ്ത്യശൈലിയാണ് അദ്ദേഹം ആ കുന്നിൻപുറത്ത് ആരംഭിച്ചത്.

പാമ്പാടി തിരുമേനി അന്ത്യവിശ്രമം കൊള്ളുന്ന പാമ്പാടി ദയറായിൽ ചാപ്പലും അരമനയും പണിതെടുത്തപ്പോൾ ഭദ്രാസനത്തിലെ ഭൂരിഭാഗം പള്ളികളും പുതുക്കിപ്പണിയുവാൻ ഈ കാലഘട്ടത്തിൽ കഴിഞ്ഞത് ദൈവികമായ നിയോഗമാണെന്ന്, 25 വർഷത്തിലധികമായി കോട്ടയം ഭദ്രാസനത്തെ നയിച്ച മെത്രാപ്പോലീത്താ വിശ്വസിപ്പിച്ചു.

ഹൃദയ ശുദ്ധീകരണം, മൗനത്തിന്റെ ലാവണ്യം, നിർലേപം എന്നീ ഗ്രന്ഥങ്ങൾ രചിച്ച മെത്രാപ്പോലീത്താ ധ്യാനഗുരു, എഴുത്തുകാരൻ എന്നീ നിലകളിൽ അറിയപ്പെട്ടു.

സന്യാസിമാർക്ക് അവശ്യമായി ഉണ്ടായിരിക്കേണ്ട മനുഷ്യസ്നേഹവും പ്രകൃതിസ്നേഹവും സർവ്വ ജീവജാലങ്ങളോടുള്ള സ്നേഹവും അദ്ദേഹത്തിൽ വളരെ ശക്തമായി ഉണ്ടായിരുന്നു.

പാമ്പാടി എം. ഡി. സ്കൂളിൽ ഏപ്രിൽ 7 ന് ഉച്ചയ്ക്ക് നടത്തിയ പ്രസംഗമായിരുന്നു അദ്ദേഹത്തിന്റെ അവസാനത്തെ പൊതുപ്രഭാഷണം. പാമ്പാടി തിരുമേനിയുടെ അനുഗ്രഹങ്ങളായിരുന്നു പ്രസംഗവിഷയം. അദ്ദേഹം പറഞ്ഞു: ഇംഗ്ലണ്ടിൽനിന്നും പഠനം കഴിഞ്ഞ് സെമിനാരി അദ്ധ്യാപകനാകുമ്പോൾ 33 വയസ്സുമാത്രം. 15 വർഷം കാരാപ്പുഴയിൽ വികാരിയായി. പാമ്പാടി തിരുമേനി സ്ഥാപിച്ച പള്ളിയാണിത്. പാമ്പാടി തിരുമേനിയുടെ അനുഗ്രഹമാണ് അത് പുതുക്കിപ്പണിയാൻ ഇടയായത്. പാമ്പാടി തിരുമേനിയുടെ അനുഗ്രഹമാണ് പാമ്പാടിയിൽ മെത്രാപ്പോലീത്തായി എത്തിയതും കോട്ടയത്തിന്റെ ചുമതല ലഭിച്ചതും.


മൗനത്തെ പ്രണയിച്ച പരിശുദ്ധ പരുമല തിരുമേനിയുടെയും പാമ്പാടി തിരുമേനിയുടെയും ജീവിത മാതൃക പിന്തുടർന്ന ഈവാനിയോസ് തിരുമേനിക്ക് നിർലേപത്തിന്റെ മറുപുറമാണ് മൗനം. മൗനത്തിന്റെ ആദ്ധ്യാത്മികതയ്ക്ക് പുത്തൻ അടിത്തറ അദ്ദേഹം പണിതു.

ദീർഘകാലമായി രോഗബാധിതനായിരുന്ന അദ്ദേഹം 2013 ഏപ്രിൽ 12-ന് രാവിലെ കോട്ടയം കരിപ്പാൽ ആശുപത്രിയിൽ കാലം ചെയ്തു. ഭൗതികശരീരം, അന്ത്യവിശ്രമത്തിനായി മുൻകൂട്ടി തയ്യാറാക്കിയിരുന്ന ഞാലിയാകുഴി ബസേലിയോസ് ദയറായിലെ കബറിടത്തിൽ ഏപ്രിൽ 13 ന് ശനിയാഴ്ച 4 മണിക്ക് കബറടക്കി.

പൗരസ്ത്യ ആദ്ധ്യാത്മിക ജീവിതവും സന്യാസപാരമ്പര്യവും പ്രാർത്ഥനയും ധ്യാനവും മൗനവും ജീവിതവ്യത്യാസമാക്കിയ അദ്ദേഹം പ. പാമ്പാടി തിരുമേനിയുടെ ഗണത്തിലെ ശ്രേഷ്ഠനായ പിതാവാണ്. പരുമല തിരുമേനിയുടെയും പാമ്പാടി തിരുമേനിയുടെയും പ്രത്യേകമായ മദ്ധ്യസ്ഥത ഏറ്റു പറഞ്ഞ അദ്ദേഹം ഇടയശുശ്രൂഷയ്ക്ക് ബദൽ മാതൃക പകർന്നു. ഭൗതിക ജീവിതത്തോട് മരിച്ച അനുഭവം ആയിരുന്നു ആ പിതാവിന്റേത്.

ആദ്ധ്യാത്മിക ശിക്ഷണവും നിഷ്ഠയും പരിരക്ഷിച്ച അദ്ദേഹം പ്രകൃതിയോടും സഹജീവികളോടും അശരണരോടും കാരൂണ്യം പുലർത്തി. ഹൃദയ വിശുദ്ധി പകർന്ന കാരൂണ്യ കർമ്മങ്ങളിൽ പരിസ്ഥിതി സൗഹൃദവും സംരക്ഷണവും ബദൽ ഊർജ്ജ സ്രോതസ്സും ഉൾപ്പെടുത്തി. കരുതലും ലാളിത്യവും നീതിയും താപസവിശുദ്ധിയിൽ ഹരിത സൗന്ദര്യം പകർന്നു. അനേകർക്ക് ആശ്വാസവും അനുതാപവും പ്രകാശവും പകർന്ന് പുണ്യ ജീവിതം നയിച്ചു.

പൗരസ്ത്യ ആദ്ധ്യാത്മിക ജീവിതത്തിന്റെ അടിസ്ഥാന പ്രമാണങ്ങളായ ദൈവികരണം, ഹൃദയശുദ്ധീകരണം, ആരാധന, അനുതാപം, ദൈവരാജ്യം എന്നിവയ്ക്ക് പുത്തൻ മാനം പകർന്ന ഗീവർഗീസ് മാർ ഈവാനിയോസ് മെത്രാപ്പോലീത്തായുടെ ജീവിതവും ദർശനവും മൗനത്തിന്റെ ആദ്ധ്യാത്മികതയിൽ രൂപപ്പെട്ടവയാണ്. മനനവും രോഗവും സൗഖ്യവും ആത്മശരീര മനസ്സുകൾക്ക് വ്രതവിശുദ്ധി നൽകി. ‘പ്രതിസന്ധികളിൽ ഇടറിപ്പോകാതെയും കലങ്ങിപ്പോകാതെയും ആത്മീയ വളർച്ച പ്രാപിക്കണമെന്ന്’ സന്ദേശമാണ് പങ്കിടുന്നത്. മൗനത്തിന്റെ ആദ്ധ്യാത്മികതയിൽ നിർലേപ വിശുദ്ധിയുടെ ആത്മാവ് പ്രകാശം പരത്തുന്നു. മൗനത്തിന്റെ ലാവണ്യവും നിർലേപത്തിന്റെ വിശുദ്ധിയുമാണ് ഈ ‘താപസതേജസ്സ്’.



കുന്നംകുളം ഭദ്രാസന സബ്ഡൈറക്ടർ ഡയറക്ടറും, ഗവ. ബോയ്സ് ഹൈസ്കൂൾ പ്രധാന അദ്ധ്യാപകനുമായിരുന്ന ഫി. കെ. പിറ്റർ മാത്യു (82) നിര്യാതനായി. സംസ്കാര ശുശ്രൂഷകൾക്ക് പ. കാതോലിക്കാ ബാവാ മുഖ്യകാർമ്മികത്വം വഹിച്ചു. സഭാസെക്യൂൾ പ്രസിഡന്റ് ഡോ. ഗബ്രിയേൽ മാർ ഗ്രിഗോറിയോസ് സന്നിഹിതനായിരുന്നു.



മലങ്കരസഭയിലെ കാതോലിക്കാ ദിനപ്പിരിവിന്റെ ആരംഭം


പി. തോമസ്, പിറവം



മലങ്കര ഓർത്തഡോക്സ് സുറിയാനി സഭയിൽ ഇന്നത്തെ കാതോലിക്കാ ദിനപ്പിരിവിന്റെ ആരംഭം എന്നായിരുന്നെന്നും അതിന്റെ രീതി എന്തായിരുന്നെന്നും ഈ തലമുറയിലെ പലർക്കും, തൊണ്ണൂറിന് അടുത്ത് പ്രായമില്ലാത്തവർക്കാർക്കും, നേരിട്ടുള്ള അറിവ് ഉണ്ടാകില്ല. ആദ്യത്തെ 'പൗരസ്ത്യ കാതോലിക്കേറ്റ് വ്യവസ്ഥാപന മലങ്കരനിധി' പിരിവ് സംബന്ധിച്ച വിശദമായ റിപ്പോർട്ട് അച്ചടിച്ച് പ്രസിദ്ധീകരിച്ചിരുന്നു. (പൗരസ്ത്യ കാതോലിക്കേറ്റ് വ്യവസ്ഥാപന മലങ്കരനിധി 1110, പ്രസാധകന്മാർ ദിവ്യശ്രീ എം.സി.കുര്യാക്കോസ് കശ്ശീശ ബി.എ., റാവു സാഹിബ് ഒ.എം. ചെറിയാൻ, മലയാളമനോരമ പ്രസ്, കോട്ടയം, 1936)

ഉള്ളടക്കം

പത്രത്തിന്റെ അറത്താൾ വലിപ്പത്തിൽ ആണ് ഈ ഗ്രന്ഥം അച്ചടിച്ചിട്ടുള്ളത്. ആദ്യ പേജുകളിൽ പ. അബ്ബേദ് മശിഹാ പാത്രിയർക്കീസ് ബാവ, പ. ഗീവർഗീസ് ദിതീയൻ കാതോലിക്കാ ബാവ, പ. വട്ടശ്ശേരിൽ മാർ ദീവന്നാസ്യോസ് മെത്രാപ്പോലീത്ത എന്നിവരുടെ ചിത്രങ്ങൾ മേനിക്കടലാസിൽ അച്ചടിച്ചിരിക്കുന്നു. ശേഷം പുറങ്ങൾ പത്രക്കടലാസിലാണുള്ളത്. നിധി സെക്രട്ടറിമാരായ റാവു സാഹിബ് ഒ.എം.ചെറിയാൻ ബി.എ.എൽ.റ്റി., (തിരുവിതാംകൂർ വിദ്യാഭ്യാസ വകുപ്പിൽ ചീഫ് ഇൻസ്പെക്ടർ, സഭാഭരണഘടന നിർമ്മാണക്കമ്മറ്റി കൺവീനർ) ദിവ്യശ്രീ എം.സി.കുര്യാക്കോസ് കശ്ശീശ ബി.എ., പാത്താമുട്ടം (പിൽക്കാലത്ത് റമ്പാൻ, 1943 മുതൽ 46 വരെ സമുദായ സെക്രട്ടറി) എന്നിവർ 1111 മേടം 3 ന് എഴുതിയ അവതാരികയും, റാവു സാഹിബ് ഒ.എം.ചെറിയാൻ മലങ്കരസഭാചരിത്രം സംബന്ധിച്ച് എഴുതിയ ലേഖനവും, നിധിപിരിവ് സംബന്ധിച്ച നിർദ്ദേശങ്ങളും ഒരുക്കങ്ങളും ഉൾപ്പെടുത്തി പുറത്തിറക്കിയ ഒൻപതു വിജ്ഞാപനങ്ങളും, പിരിവിനെപ്പറ്റി പുറത്തിറക്കിയ മറ്റൊരു വിജ്ഞാപനവും, പിരിവിനു സന്നദ്ധസേവനം ചെയ്ത ഗ്രൂപ്പ് ലീഡർമാരുടെ റിപ്പോർട്ടുകളും, ഭദ്രാസനം തിരിച്ച് പള്ളികളിൽ നിന്ന് സംഭാവന ചെയ്തവരുടെ ലിസ്റ്റും, ഒരു കാതോലിക്കേറ്റ് നിധി വഞ്ചിപ്പാട്ടും റിപ്പോർട്ടിലുണ്ട്. അവതാരികയിൽ കാതോലിക്കായും മെത്രാന്മാരുമുള്ള ഒരു ഗ്രൂപ്പ് ഫോട്ടോയും, നിധി ഭാരവാഹികളും ബാവായും മെത്രാന്മാരും ഉൾക്കൊള്ളുന്ന മറ്റൊരു ഗ്രൂപ്പ് ഫോട്ടോയും ഒന്നാം കാതോലിക്കാ ബാവായുടെ പൂർണ്ണകായചിത്രവും നിധി ട്രസ്റ്റിമാരുടെയും (കോട്ടയം ഇടവകയുടെ മാർ ഗ്രീഗോറിയോസ് മെത്രാപ്പോലീത്താ, എ.എം.വർക്കി, കെ.സി. ചാക്കോ എന്നിവർ) നിധിപിരിവിൽ കാര്യമായി സഹകരിച്ച രണ്ടുപേരുടെ ചിത്രങ്ങളും ഉൾപ്പെടുത്തി. റാവു സാഹിബ് ഒ.എം.ചെറിയാൻ 'മലങ്കര സഭ' എന്ന ശീർഷകത്തിൽ എഴുതിയ ലേഖനം, ഒരേതോരുക്കേസാ എന്നതാണ് ഈ സഭയുടെ ശരിയായ പേരെന്നും യാക്കോബായ എന്നത് സാരമായ ഒരിടത്തും കാണുകയില്ലെന്നും തെളിയിക്കുന്നു. അതോടൊപ്പം ബാറെബ്രായയുടെ സഭാചരിത്രം ആധാരമാക്കി കാതോലിക്കേറ്റിന്റെ ചരിത്രവും മലങ്കരയിലെ കാതോലിക്കേറ്റിന്റെ സ്ഥാപനത്തെപ്പറ്റിയുള്ള വിശദീകരണവും സമർത്ഥമായി വിവരിക്കുന്നു. പ. അബ്ബേദ് മശിഹാ പാത്രിയർക്കീസും ഒന്നാം കാതോലിക്കാ ബാവായും അന്നത്തെ നാലു മെത്രാന്മാരും ഉൾക്കൊള്ളുന്ന ഗ്രൂപ്പ് ഫോട്ടോയും, പ. വട്ടശ്ശേരിൽ തിരുമേനി, തീമോത്തിയോസ് മെത്രാപ്പോലീത്താ, കോനാട്ട് മാത്തൻ കോറെപ്പിസ്കോപ്പാ, ഇ.ജെ.ജോൺ എം.എ. ചാക്കോ എന്നിവരുടെ ഫോട്ടോകളും ചേർത്തിട്ടുണ്ട്. അബ്ബുള്ള പാത്രിയർക്കീസ് ബാവ മലങ്കരയിലേക്കു വരുന്നതിലുള്ള ആശങ്കയും മറ്റും വിവരിച്ച് കോനാട്ട് മാത്തൻ കോറെപ്പിസ്കോപ്പാ അബ്ബേദ് മശിഹാ പാത്രിയർക്കീസിനയച്ച കത്തിന്റെ ഫോട്ടോയും ഇതിന്റെ കൂടെ ഉണ്ട്.



ഇ. ജെ. ജോൺ വക്കീൽ, കെ. സി. മാമ്മൻമാപ്പിള, റാവുസാഹിബ് ഒ. എം. ചെറിയാൻ, എം. എ. ചാക്കോ, എ. എം. വർക്കി

32 ഗ്രൂപ്പുകളിൽ നിന്ന് 30 ലീഡർമാരുടെ റിപ്പോർട്ടും അവരിൽ പലരുടെയും ഫോട്ടോകളും ചേർത്തിട്ടുണ്ട്. ചില ഗ്രൂപ്പുകൾക്ക് A, B, C വിഭാഗങ്ങൾ ഉണ്ടായിരുന്നു. അഞ്ചൽ, തലവടി ഗ്രൂപ്പുകളുടെ റിപ്പോർട്ട് ലഭിക്കാത്തതിനാൽ ചേർത്തിരുന്നില്ല. അക്കാലത്തെ പ്രശസ്തരായ സഭാനേതാക്കളുടെ രൂപവും, സഭയെപ്പറ്റിയും അവരുടെ ഗ്രൂപ്പുകളിലെ പള്ളികളെപ്പറ്റിയും ഉള്ള അവരുടെ വിലയിരുത്തലും അതിൽ കണ്ടെത്താം. അക്കാലത്തെ പ്രശസ്തരായ സമുദായ നേതാക്കളുടെ മുഖങ്ങളാണ് ഗ്രൂപ്പ് റിപ്പോർട്ടുകളിൽ വെളിപ്പെടുന്നത്.

ഗ്രൂപ്പുകളും ലീഡർമാരും

കൊല്ലം ഭദ്രാസനം

കൊല്ലം - ടി. ഒ. കോശി വൈദ്യൻ ബി.ഡി. (തിരുവനന്തപുരം ഇടവക - കെ.എം. ജോർജ്ജ് ബി.എ.), കുണ്ടറ - മോടിശ്ശേരിൽ എം.പി. മാത്യുസ് കശ്ശീശ, ചങ്ങരമ്പള്ളിൽ കെ. ഗീവറുഗീസ് ശെമ്മാശൻ, കൊട്ടാരക്കര - ടി.എസ്. വറുഗീസ് ബി.എ.എൽ.റ്റി. അയിരൂർ, അഞ്ചൽ - പി.സി. അലക്സാണ്ടർ കത്തനാർ, പത്തനാപുരം - എം. ഐപ്പ് ബി.എ.എൽ.റ്റി., കെ. ടി. സക്കറിയ ബി.എ., കടമ്പനാട് - ടി.ജി. എബ്രഹാം ബി.എ. കടമ്പനാട്, അടൂർ - ഡോ. സി. ടി. ഈപ്പൻ എം.എ. ബി.എസ്.സി. പി.എച്ച്.ഡി. അടൂർ, കായംകുളം - സി.ജി. വറുഗീസ് ബി.എ.എൽ.റ്റി. തിരുവല്ല, മാവേലിക്കര - ജേക്കബ് കുര്യൻ, മാവേലിക്കര.

തുമ്പമൺ ഭദ്രാസനം

തുമ്പമൺ - റവ. ടി.ജി. കോശി കത്തനാർ എം.എ., പന്തളം - പി.വി. വറുഗീസ് ബി.എ.എൽ.റ്റി., ഓമല്ലൂർ - വി.ജി. തോമസ് ബി.എ.ബി.ഡി., കൈപ്പട്ടൂർ, കൈപ്പട്ടൂർ - കെ.ജി. ചെറിയാൻ ബി.എ.എൽ.റ്റി. പുത്തൻകാവ്, കോന്നി - വി.ജി. ജോർജ്ജ് ബി.എ.എൽ.റ്റി., കൈപ്പട്ടൂർ, കുമ്പഴ - എ.ജി. എബ്രഹാം കത്തനാർ, മൈലപ്ര, റാന്നി - കെ.എ. ഫിലിപ്പ് ബി.എ.എൽ.റ്റി. കോഴഞ്ചേരി (കണക്കിൽ പി.എ. പൈലൊ ബി.എ.എൽ.റ്റി.), അയിരൂർ - ഡബ്ലിയു. സി. ഗീവറുഗീസ് കത്തനാർ ബി.എ.എൽ.റ്റി. ഇടത്യാ, കോഴഞ്ചേരി - ടി.എസ്. അബ്രഹാം കത്തനാർ ബി.എ.എൽ.റ്റി. അയിരൂർ, ചെങ്ങന്നൂർ - സി.എം. ജോൺ എം.എ. പുലിയൂർ, പുത്തൻകാവ് - ഫാ. കെ. ഡേവിഡ് ബി.എ.ബി.ഡി. ചന്ദനപ്പള്ളി.

നിരണം ഭദ്രാസനം

നിരണം - വക്കീൽ സി.എം. മാത്യു തിരുവല്ല, കാർത്തികപ്പള്ളി - കെ.എം. മാമ്മൻ മാപ്പിള തിരുവല്ല, തലവടി - അടങ്ങപ്പുറത്ത് ദിവ്യശ്രീ ബഹനാൻ കത്തനാർ, തിരുവല്ല അ - പി.എം. ജേക്കബ് തിരുവല്ല, തിരുവല്ല ആ - കെ. ജോർജ്ജ് ബി.എ.എൽ.റ്റി. തിരുവല്ല, കവിയൂർ - കെ.എം. സക്കറിയ എം.എ.എൽ.റ്റി. പള്ളം, മല്ലപ്പിള്ളി - എം.കെ. ജോസഫ് ശെമ്മാശൻ, നിലയ്ക്കൽ, പുതുപ്പള്ളി.



കോട്ടയം ഭദ്രാസനം

കോട്ടയം A (മാങ്ങാനം) - മാളേയ്ക്കൽ എം.എം. എബ്രഹാം, കോട്ടയം, കോട്ടയം B - കെ.എ. മാത്യു ബി.എ.എൽ.റ്റി. ഒളശ്ശ, പള്ളം - വി.സി. മാത്യു ബി.എ.എൽ.റ്റി. പുതുപ്പള്ളി, വാക്കത്താനം - ചെറിയമത്തത്തിൽ സ്കറിയ കശ്ശീശ, വൈദികസിമ്മനാരി, കോട്ടയം, പുതുപ്പള്ളി A - പാറേട്ട മാത്യുസ് കശ്ശീശ, പുതുപ്പള്ളി B (നിലയ്ക്കൽ പള്ളി) - റ്റി.സി. ഉമ്മൻ ബി.എ.എൽ.റ്റി. പുതുപ്പള്ളി, പുതുപ്പള്ളി C - പി.കെ. വർക്കി, പാമ്പാടി - കെ. പീലിപ്പോസ് ശെമ്മാശ്ശൻ, കോട്ടയം, വാഴൂർ - പി.എം. മാണി, നട്ടാശ്ശേരിയിടം, കോട്ടയം.

ഇതിന്റെ പ്രസിദ്ധീകരണത്തിനും പിരിവിനും അഹോരാത്രം ദീർഘനാൾ പ്രവർത്തിച്ച നിധി സെക്രട്ടറിമാരുടെ ഒറ്റയ്ക്കുള്ള പടങ്ങൾ ചേർത്തിട്ടില്ലെന്ന് തെല്ല് അർദ്ധതത്തോടെ സൂചിപ്പിക്കുന്നത് ഇന്നത്തെ രീതിയോടുള്ള താരതമ്യം കൂടിയാണ്. നിധിപിരിവിന്റെ ചുമതലക്കാരുടെ ഗ്രൂപ്പ് ഫോട്ടോയിൽ മാത്രമേ അവരെ കണ്ടെത്താനാകൂ.

കൊല്ലം, തുമ്പമൺ, നിരണം, കോട്ടയം എന്നീ ഭദ്രാസനങ്ങളിലെ പള്ളികളിൽ നിന്ന് പിരിവു തന്നവരുടെ പേരുവിവരം ഗ്രൂപ്പു തിരിച്ചാണ് ചേർത്തിട്ടുള്ളത്. വടക്കൻ ഭദ്രാസനങ്ങളിൽ നിന്നും കേരളത്തിനു പുറത്തുനിന്നും ലഭിച്ചതിന്റെ പേരുവിവരം പ്രത്യേകം ചേർത്തു.

ഇത്രയും വിശദമായി എഴുതിയത് ചരിത്രപരമായി പ്രാധാന്യമുള്ള ഈ പ്രസിദ്ധീകരണം അധികംപേർക്ക് ഇന്ന് കാണുവാൻ സൗകര്യമില്ലെന്ന് ഓർത്തിട്ടാണ്.

സെക്രട്ടറിമാരുടെ അവതാരിക

ഭരണഘടനയും സമുദായനിധി സംഭരണവും മലങ്കര ഓർത്തോഡോക്സാസഭയുടെ രണ്ട് അത്യാവശ്യങ്ങളാണ്. 1106 ൽ നിധിസംഭരണത്തെക്കുറിച്ചും അതിനു വേണ്ട വ്യവസ്ഥയുണ്ടാക്കേണ്ടതിന്റെ ആവശ്യത്തെക്കുറിച്ചും പ്രധാനപട്ടക്കാരും അല്മായരും ഒരുമിച്ച് പ. കാതോലിക്കാബാവ തിരുമനസ്സിനെ അറിയിച്ചു. സമുദായഭരണഘടനയ്ക്കു മുമ്പ് നിധിക്ക് ഒരു പ്രത്യേക ഭരണക്രമവും കമ്മറ്റിയും ഉണ്ടായാൽ സമുദായ ഭരണചക്രവുമായി ഇണങ്ങാതെ പിണങ്ങിപ്പോയോക്കുമെന്ന ഭയം ബാവ വെളിപ്പെടുത്തി. നിധിസംഭരണതല്പരർ അങ്ങനെ പിൻവാങ്ങി.

ഭരണഘടന പാസ്സായപ്പോൾ പ്രധാനവിഷയം നീങ്ങിയതിനാൽ താമസം കൂടാതെ നിധിസംഭരണത്തിനുള്ള നിശ്ചയങ്ങൾ ഉണ്ടായി. 1110 ധനു 11 ന് കൂടിയ മാനേജിങ് കമ്മറ്റിയാണ് മലങ്കരസഭയുടെ നിലനില്പിനും പുരോഗതിക്കും ഒരു ധനശേഖരപദ്ധതി അനുവദിച്ചത്.

ഈ പദ്ധതിയുടെ അവതാരകൻ ശ്രീ കെ.സി. മാമ്മൻ മാപ്പിളയും അനുവാദകൻ ഒ.എം. ചെറിയാനും ആയിരുന്നു.

ധനശേഖരപദ്ധതി

1. സ്ഥിരമാസപ്പടിയോ ആദായമോ ഉള്ളവരെ നേരിട്ടു കണ്ടോ കത്തിടപാടി ലൂടെയോ പണപ്പിരിവിനായി ശ്രീ.കെ. സി.മാമ്മൻ മാപ്പിള, എ.എം. വർക്കി എന്നിവരെയും, (ഇതിലേക്ക് പത്രോസ് മത്തായി, കെ.എം. മാത്തൻ മാപ്പിള, സി.പി. തരകൻ, പി.എ. ജയിക്കബ് എന്നിവരെയും 1111 കുറും 9 ലെ കമ്മറ്റി ചേർത്തു) ഒരു ക്ലിപ്തദിവസം സകല സഭാംഗങ്ങളുടെയും ഭവനങ്ങളിൽ ആളുകളെ അയച്ച് ശക്ത്യാനുസരണമുള്ള സംഖ്യ സ്വരൂപിക്കുന്നതിന് വേണ്ട ഏർപ്പാടുണ്ടാക്കുവാൻ ദിവ്യശ്രീ എം.സി. കുര്യാക്കോസ് കശ്ശീശ, റാവു സാഹിബ് ഒ.എം.ചെറിയാൻ എന്നിവരെയും സബ്കമ്മറ്റികളായി നിയമിച്ചു.

2. സബ്കമ്മറ്റികൾ വസൂലാക്കുന്ന തുക ട്രസ്റ്റിമാരായ കോട്ടയം ഇടവകയുടെ മാർ ഗ്രീഗോറിയോസ് മെത്രാപ്പോലീത്താ തിരുമനസ്സിലെയും എ.എം. വർക്കി, കെ.സി. ചാക്കോ എന്നിവരുടെയും പേരിൽ അാംഗീകരിക്കപ്പെട്ട ബാങ്കുകളിൽ അപ്പപ്പോൾ നിക്ഷേപിക്കും.

3. ഈ സംഖ്യയിൽ 25% ൽ കുറയാത്ത ഒരു സംഖ്യ മിഷനറി ജോലിക്ക് വിനിയോഗിക്കേണ്ടതാണ്. ശേഷമുള്ളത് കാതോലിക്കാബാവ, മേല്പട്ടക്കാർ എന്നിവരുടെ ആവശ്യങ്ങളും ചുമതലകളും നിർവ്വഹിക്കുന്നതിനും പട്ടക്കാർക്ക് ആവശ്യമായ വരവുണ്ടാക്കുന്നതിനും ഒരു വൈദികപാഠശാല സ്ഥാപിച്ചു നടത്തുന്നതിനും സമുദായനിലനില്പിനും പുരോഗതിക്കും ഒഴിവാക്കുവാനാകാത്ത മറ്റാവശ്യങ്ങൾക്കും വിനിയോഗിക്കണം.

4. മേൽവിവരിച്ച തത്ത്വങ്ങൾക്കനുസരണം സംഖ്യ ഇന്നിന്ന പോലെ വിനിയോഗിക്കണമെന്നതിന് മാനേജിങ് കമ്മറ്റിക്ക് ശുപാർശ ചെയ്യുവാൻ മാർ ഗ്രീഗോറിയോസ് മെത്രാപ്പോലീത്താ അദ്ധ്യക്ഷനും ഫാ. അലക്സിയോസ്, ഫാ.

എം.സി. കുര്യാക്കോസ്, എ.എം. വർക്കി, കെ.സി. ചാക്കോ എന്നിവർ അംഗങ്ങളായും ഒരു സബ്കമ്മറ്റിയെ വച്ചു. (പിന്നൊരിക്കൽ ഇതിലേക്ക് ടി.എസ്. അബ്രഹാം കത്തനാരെയും ചേർത്തു)

കമ്മറ്റിനിർദ്ദേശപ്രകാരമോ അതിൽ കുറഞ്ഞതോ ആയ സംഖ്യ അനുവദിക്കുകയോ കമ്മറ്റിനിർദ്ദേശം വിസമ്മതിക്കുകയോ ചെയ്യുവാൻ പരമാധികാരം മാനേജിങ് കമ്മറ്റിക്കുണ്ട്. എന്നാൽ കമ്മറ്റിനിർദ്ദേശങ്ങളിൽ പെടാത്തവയ്ക്ക് സംഖ്യ വിനിയോഗിക്കുന്നതിനോ ശുപാർശയ്ക്കപ്പുറം സംഖ്യ അനുവദിക്കുന്നതിനോ മാനേജിങ് കമ്മറ്റിക്ക് അധികാരമില്ല.

പിരിവുദിനം

1110 മേടം 20 -ാം തീയതി വെള്ളിയാഴ്ച (1935 മെയ് 3) മോറാൻ മോർ ബസ്സേലിയോസ് പൗലോസ് കാതോലിക്കാ ബാവ തിരുമനസ്സിലെ ഓർമ്മദിവസം സർവ്വഗൃഹങ്ങളിലും നിന്ന് പിരിവ് നടത്തണം എന്നാണ് തീരുമാനിച്ചത്.

ആദ്യത്തെ കാതോലിക്കേറ്റ് നിധിപ്പിരിവിന്റെ തീയതി (1110 മുപ്പത്തിയാറാം ഞായറാഴ്ച എന്ന്) ശ്രീ Z. M. പാറേട്ട രേഖപ്പെടുത്തിയിരിക്കുന്നത് തെറ്റാണ് (മലങ്കര ന്യൂസാണികൾ 5, പേ. 73-77). 1110 മേടം 20 വെള്ളിയാഴ്ചയായിരുന്നല്ലോ പിരിവ്. റിപ്പോർട്ടിന്റെ പകർപ്പ് (24 X 16 ഇഞ്ച് വലുപ്പത്തിൽ അച്ചടിച്ച കാതോലിക്കാ നിധി നിത്യ റിക്കാർഡ് പുസ്തകം) കണ്ടതുപോലെ തോന്നിപ്പിക്കുന്ന അദ്ദേഹത്തിന് ഈ തെറ്റുപറ്റിയതെങ്ങനെ എന്ന് അർദ്ധതപ്പെടുന്നു. ആ വർഷം വലിയനോമ്പുവീടൽ മേടം 15 നായിരുന്നു (വിജ്ഞാപനം 7).

നിധിപിരിവിന്റെ ആദ്യനടപടി, അതിനായി കാതോലിക്കാ ബാവ 1935/1110 മകരം 24 ന് കല്പന (നമ്പർ 55) പുറപ്പെടുവിച്ചതാണ്. പിന്നീട് നിധിക്കമ്മറ്റി അദ്ധ്യക്ഷനും ട്രസ്റ്റികളിൽ എപ്പിസ്കോപ്പാ പ്രസിഡണ്ടുമായ കോട്ടയം ഇടവകയുടെ മാർ ഗ്രീഗോറിയോസ് മെത്രാപ്പോലീത്തായും 1935/1110 മകരം 26 ന് ഒരു കല്പന (നമ്പർ 294) അയച്ചു. മറ്റു തിരുമേനിമാർ കല്പന അയയ്ക്കുകയും വേണ്ട പ്രേരണ നല്കുകയും യോഗങ്ങൾ വിളിച്ചു ചേർക്കുകയും ചെയ്തു.

നിധിസംഭരണത്തിന് ഓരോ ഇടവകയും നടത്തിയ പ്രവർത്തനങ്ങൾ ഏതാണ്ട് ഇപ്രകാരമായിരുന്നു. ഇടവകയെ വലിപ്പമനുസരിച്ച് വാർഡുകളായി തിരിച്ച് അതിലുൾപ്പെടുന്ന വീടുകളുടെ സെൻസസിന് ആളുകൾ നിയുക്തരായി. അവർ ലിസ്റ്റ് തയ്യാറാക്കി കേന്ദ്ര നിധി ഓഫീസിലേക്ക് അയയ്ക്കേണ്ടിയിരുന്നു. ഓരോ വീടിന്റെയും മുഖത്ത് ഒട്ടിക്കുന്നതിന് വികാരിയുടെ പേരിലുള്ള ഒരു നോട്ടീസ് അച്ചടിപ്പിച്ച് ആഫീസിൽനിന്ന് പള്ളികൾക്ക് അയച്ചുകൊടുത്തു. പൂർവാതിൽ പിരിവ് എന്നാണ് ഇതിനെ വിളിച്ചത്.

പിരിവ് നടക്കേണ്ട മേടം 20 നു മുമ്പ് ഓർഗനൈസിങ് സെക്രട്ടറി ഏറെ സ്ഥലങ്ങളിൽ പോയി സഭാംഗങ്ങളെ പ്രബോധിപ്പിച്ചു. അദ്ദേഹത്തിന്റെ കൂടെ പല സ്ഥലങ്ങളിലും അതിനായി ക്ഷണിക്കപ്പെട്ട പ്രഗത്ഭരായ കശ്ശീശന്മാരും ശെമ്മാശന്മാരും അന്വേതികളും ഉണ്ടായിരുന്നു. പലരും സെക്രട്ടറിയെ കൂടാതെതന്നെ അത്തരം സന്ദർശനങ്ങൾ നടത്തി. (പി.എം. മാമ്മൻ, പി.എം. ജയിക്കബ്, കെ.റ്റി. സ്കറിയ ബി.എ., എം.സി. കുര്യാക്കോസ് കശ്ശീശ ബി.എ., ഇലഞ്ഞിക്കൽ ഉണ്ണുണ്ണി, കെ.എ. മാമ്മൻ വക്കീൽ, സി.ജി. വറുഗീസ് ബി.എ.എൽ.റ്റി., കെ.റ്റി. ചെറിയാൻ, എം.എം. അബ്രഹാം, റവ.ഫാ. ഡേവിഡ് ബി.എ.ബി.ഡി., റവ.ഡീക്കൻ ജോസഫ് എം.എ., ചെറിയമത്തത്തിൽ സ്കറിയ മല്പാൻ, വടക്കേടത്ത് ഗീവറുഗീസ് കത്തനാർ, കല്ലട വറുഗീസ് കത്തനാർ, സി.ഒ. ഉമ്മൻ, കൂടത്തുംമുറിയിൽ വറുഗീസ്, കെ.ഐ. വറുഗീസ് മാപ്പിള, ജേക്കബ് കുര്യൻ, കെ.പി. വറുഗീസ് മാപ്പിള, വി.ജി. ജോർജ്ജ് ബി.എ.എൽ.റ്റി., കെ.എം. മാത്തൻ മാപ്പിള ബി.എ., ഇ.ജെ. പീലിപ്പോസ് ബി.എ.ബി.എൽ., ഇടി ചാണ്ടിപ്പണിക്കർ, കെ.സി. മാമ്മൻ മാപ്പിള, എ.എം. വർക്കി, കുറ്റിക്കണ്ടത്തിൽ അലക്സന്ത്രയോസ് കത്തനാർ, കുണ്ടറ ഉണ്ണുണ്ണിത്തരകൻ, കിഴക്കേവീട്ടിൽ ഉണ്ണുണ്ണി മുതലാളി എന്നീ സമുദായനേതാക്കളാണ് അത്തരം സേവനത്തിൽ ഏർപ്പെട്ടവർ.)

ഈയാവശ്യത്തിന് ഓർഗനൈസിങ് സെക്രട്ടറി മിക്കപ്പോഴും സഞ്ചാരത്തിലായതിനാൽ വിജ്ഞാപനങ്ങളും എഴുത്തുകളും മറുപടികളും തയ്യാറാക്കുകയും ഇടവകകളിൽ എത്തിക്കുകയും ചെയ്യേണ്ട ഭാരം മുഴുവനും ഓഫീസ് സെക്രട്ടറി ദിവ്യശ്രീ എം.സി. കുര്യാക്കോസ് കശ്ശീശ തന്നെ ഭരമേറ്റു. (ഒ.എം. ചെറിയാൻ തന്റെ ഉത്സാഹവും കാര്യനിർവ്വഹണശക്തിയും നിധി പിരിവിലേക്ക് തിരിച്ചുവിട്ടു. അവ പകരുന്ന രോഗം പോലെ അടുത്തുചെന്നവരിൽ പകർന്നു. പ്രകൃത്യാ ശാന്തനായ എം.സി. കുര്യാക്കോസ് കശ്ശീശയ്ക്ക് ഒരു തലയെ



ടുപ്പും ചുറ്റുചുറ്റും അദ്ദേഹം അറിയാതെതന്നെ ഉണ്ടായി എന്ന് ഇസഡ്.എം. പാറേട്ട് എഴുതിയിട്ടുണ്ട് (മല. നസ്രാണികൾ ൨൪, പേ. 74). ഒ. എം. ചെറിയാന്റെ നിധിപ്രസ്ഥാനത്തിൽ സഹകരിച്ച് ആപ്പീസിലിരുന്ന് കാര്യങ്ങൾ നടത്തുന്നതിന് സമർത്ഥനാണെന്ന സമ്മതി സമ്പാദിച്ച എം.സി. കുര്യാക്കോസ് റമ്പാനെ സമുദായ സെക്രട്ടറിയായി നിയമിച്ചു എന്നും അദ്ദേഹം എഴുതി (ടി. പേ. 223). പുരവാതിൽക്കൽ പതിവിനുള്ള നോട്ടീസ് 25,000 പ്രതികളും, രസീതുകൾ 75,000 പ്രതികളുമാണ് ഓഫീസ് സെക്രട്ടറി അയച്ചത്. മൂന്നുറോളം പള്ളികളും 25,000 വീടുകളും സംബന്ധിച്ച എഴുത്തുകുത്തുകൾ രാപകലില്ലാതെ ചെയ്ത് അദ്ദേഹം കിടപ്പിലാകുക പോലുമുണ്ടായി. ഏതാനും ദിവസങ്ങൾക്കകം സുഖം പ്രാപിച്ച് പഴയപടി ബദ്ധപ്പെട്ടു. 25,000 തോളം ആളുകളുടെ ലിസ്റ്റ് എഴുതുന്നതിനു മാത്രമേ ശമ്പളത്തിന് ആളെ വച്ചുള്ളൂ.

തിരുവിതാംകൂറിലെ പള്ളികളെ 32 ഗ്രൂപ്പുകളായാണ് തിരിച്ചിരുന്നത്. ഗ്രൂപ്പുകളിൽ ഒന്നിലധികം പള്ളികൾ ഉൾപ്പെട്ടിരുന്നു. ഏറ്റവും കൂടുതൽ പള്ളികൾ ഉണ്ടായിരുന്നത് (18) കൊല്ലം ഗ്രൂപ്പിലായിരുന്നു.

വള്ളിയർമാർക്ക് നിർദ്ദേശങ്ങളും ചുമതലകളും നിശ്ചയിക്കുക, എല്ലാ വീടുകളിലും പിരിവു നടന്നെന്ന് നിശ്ചയം വരുത്തുക, രസീതു കൊടുക്കുക, പിരിയുന്ന പണം കോട്ടയത്തെത്തിക്കുക എന്നിവയ്ക്ക് ഒരോ ഗ്രൂപ്പിനും ലീഡർമാരെ നിശ്ചയിച്ചിരുന്നു. മേടം 1 ന് അവർ ഗ്രൂപ്പുകളിൽ ചെന്ന് പ്രാരംഭഭക്തവത് കരണം ചെയ്യണമെന്ന് നിർദ്ദേശിച്ചിരുന്നു. രണ്ടോ മൂന്നോ പേരെഴികെ എല്ലാ ലീഡർമാരും അപ്രകാരം ചെയ്തു.

എല്ലാ അച്ചന്മാരും ലീഡർമാരും നാലായിരത്തിലധികം വാളന്റിയർമാരും ഏകശ്വാസമായി പണിത് എട്ടു മണിക്കൂർക്കൊണ്ട് 20,000 രൂപ പിരിച്ച് വേറെ ചെലവുചെയ്ത് മോട്ടോർ കാറുകളിൽ കോട്ടയത്ത് എത്തിച്ച മഹാപ്രയത്നമാണ് നിധിപിരിവിൽ നടന്നത്.

കൊച്ചിരാജ്യത്തെ പള്ളികളിലും തിരുവിതാംകൂറിന്റെ വടക്കേ അതിരടുത്തുള്ള ഏതാനും പള്ളികളിലും മേടം 20 ന് പിരിവ് നടന്നില്ല. സമുദായകേന്ദ്രത്തിൽ നിന്നുള്ള അകലമായിരുന്നു പ്രധാന കാരണം. 1110 അവസാനം പ്ലേഗ് പടർന്നതും കാരണമായി. വടക്ക് ലീഡർമാർ മുഖേന പിരിവ് അസാധ്യമെന്ന് കണ്ടതിനാൽ ഓർഗനൈസിങ് സെക്രട്ടറി അവിടങ്ങളിൽ ചെന്നു താമസിച്ച് 1111 തുലാം മുതൽ കുറേം വരെ പിരിവു നടത്തി. കുന്നംകുളം, വടക്കാഞ്ചേരി, ചേലക്കര, കോട്ടപ്പടി, പറവൂർ, പള്ളിക്കര, തൃപ്പൂണിത്തുറ, കണ്ടനാട്, മുളത്തുരുത്തി, പിറവം, ആരക്കുന്നം, മാന്തുരുത്തൽ എന്നീ ഇടവകകളിലാണ് അദ്ദേഹം ഇക്കാര്യത്തിന് നേരിട്ടു പോയത്. വടക്കുള്ള പല സമുദായനേതാക്കളും ഇതിന് സഹായികളായി കൂടെയുണ്ടായിരുന്നു.

1110 മകരം 1 മുതൽ 1111 മേടം 10 വരെയുള്ള കണക്ക് പ്രസിദ്ധീകരിച്ചതിൽ വരവ് 19819 രൂപ 13 ചക്രം ഉണ്ടായിരുന്നു. അച്ചടി, സ്റ്റേഷനറി, തപാൽ, യാത്രപ്പടി, ശമ്പളം എന്നിവ അടക്കം 1961 രൂപ 10 ചക്രം 48 കാൾ ചെലവുണ്ടായി. 17858 രൂപ 2 ചക്രം 16 കാശാണ് നിധിവകയിൽ നേട്ടമുണ്ടായത്.

വിജ്ഞാപനങ്ങൾ

നിധിസംഭരണത്തിന്റെ ഒരുക്കങ്ങൾക്കായി 9 വിജ്ഞാപനങ്ങൾ കേന്ദ്രത്തിൽ നിന്ന് അയച്ചു. ഒന്നാമത്തെ വിജ്ഞാപനം 1935/1110 ധനു 19 ന് സെക്രട്ടറി ഒ.എം. ചെറിയാൻ എഴുതി. നിധിസംഭരണത്തിനുള്ള 1110 ധനു 11 ലെ അസോസ്യേഷൻ നിശ്ചയത്തെക്കുറിച്ച് സൂചിപ്പിച്ച് പിരിവിൽ സകലരും പങ്കെടുക്കണമെന്ന് അതിൽ അഭ്യർത്ഥിച്ചു. തോൾ കൊടുക്കാത്താൽ ഭാരമറിയില്ല; ഭാരമറിഞ്ഞാൽ തോൾ കൊടുക്കും എന്നായിരുന്നു ആഹ്വാനം. കാതോലിക്കേറ്റ് നിധിയിലേക്ക് കാശെങ്കിലും കൊടുക്കാത്ത ഒരു ഗൃഹമോ ആളോ ശേഷിക്കരുതെന്ന് എരിവോടെ അദ്ദേഹം എഴുതി. പൗരസ്ത്യ കാതോലിക്കേറ്റ് സ്ഥിരപ്പെട്ട് ബലപ്പെടണമെന്നല്ലാതെ നേതാക്കൾക്കും ഈ പ്രസ്ഥാനം രൂപപ്പെടുത്തിയവർക്കും മറ്റൊരു ലക്ഷ്യവുമില്ലെന്ന് വെളിപ്പെടുത്തി. സഭാംഗങ്ങൾ ഇതു സംബന്ധമായി നിരൂപണങ്ങളും പിശകുകളും ചൂണ്ടിക്കാണിക്കുവാൻ നിർദ്ദേശിച്ചു. പുറംനാടുകളിലും മറ്റും ഒറ്റപ്പെട്ടുകിടക്കുന്നവരെ പിരിവിൽ സംബന്ധിപ്പിക്കുവാൻ അവരെക്കുറിച്ചുള്ള വിവരങ്ങൾ നേതാക്കന്മാർക്ക് ബന്ധപ്പെടത്തക്കവിധം എത്തിക്കണമെന്ന് ആവശ്യപ്പെട്ടു. സാഹചര്യങ്ങൾ നിമിത്തം അന്ത്യോഖ്യൻ ഭാഗത്തു നില്ക്കുന്നവരും സഹായിക്കണം; അവരും ലേഖനങ്ങൾ അയയ്ക്കണം. സ്ത്രീകൾ ഇതു സംബന്ധമായ ആശയങ്ങൾ എഴുതി അറിയിക്കണം. നമ്മുടെ വീടുകളുടെ സംഖ്യ ഒരു ലക്ഷം; പിരിയേണ്ട സംഖ്യ ഒരു ലക്ഷം എന്ന ലക്ഷ്യമാണ് അതിൽ പ്രഖ്യാപിച്ചത്. 'യുവജനങ്ങൾ ഇതിനായി തീ പിടിച്ചു നില്ക്കണം; അച്ചന്മാർ പ്രയത്നിക്കണം' എന്നും ഉദ്ബോധിപ്പിച്ചു. ഇടവ

കയെ രണ്ടോ നാലോ അംശങ്ങളായി തിരിച്ച് ഗൃഹങ്ങളുടെയും നായകന്മാരുടെയും പേരുകൾ എഴുതി ലിസ്റ്റ് യുവാക്കൾ തയ്യാറാക്കുവാനാണ് നിർദ്ദേശിക്കപ്പെട്ടത്. ഇടവകയിലെ പിരിവ് നിരീക്ഷിക്കുവാൻ ഇടവകക്കാരല്ലാത്ത രണ്ടു പേർ വാളന്റിയർമാരായി ഉണ്ടായിരിക്കണം എന്നും ആവശ്യപ്പെട്ടു.

രണ്ടാം വിജ്ഞാപനം മകരം 15 ന് സെക്രട്ടറിമാർ പുറപ്പെടുവിച്ചു. കാതോലിക്കേറ്റ് നിധി ഓഫീസ് രൂപപ്പെട്ടതായി എഴുതി. പ്രാർത്ഥനായോഗങ്ങൾ, വായനശാലകൾ, മർത്തമറിയം സമാജം ശാഖകൾ, സമുദായം വക സ്ഥാപനങ്ങൾ എന്നിവകൾക്ക് എത്തിക്കുവാൻ പിരിവിനുള്ള വിജ്ഞാപനത്തിന്റെ എത്ര പ്രതികൾ വേണമെന്ന് അച്ചന്മാർ അറിയിക്കണമെന്ന് ഇതിൽ ആവശ്യപ്പെട്ടു. ഇടവകയിൽ പിരിവ് നടത്തുവാൻ വികാരിയുടെ അധ്യക്ഷതയിൽ 15/20 പേരടങ്ങുന്ന കമ്മറ്റി ഉണ്ടാക്കണം; അതിന്റെ ലിസ്റ്റ് ആഫീസിൽ എത്തിക്കണം; അവർ ഇടവകയിലെ ഭവനങ്ങളുടെ ലിസ്റ്റ് തയ്യാറാക്കണം; ഒരണയ്ക്ക് നാലുവീതം കിട്ടുന്ന കടലാസിന്റെ അരഷീറ്റിൽ മഷികൊണ്ട് നല്ല കൈപ്പടയിൽ പേരുകൾ പത്തിപത്തിയായി എഴുതണം; രണ്ടുവശവും എഴുതരുത് എന്നിങ്ങനെ കൃത്യമായ നിർദ്ദേശമാണ് നല്കപ്പെട്ടത്. 15 ദിവസത്തിനകം 500 പള്ളികളിലെ ഈ ലിസ്റ്റ് ആഫീസിൽ വന്നുചേരണമെന്ന് അറിയിച്ചു. ഈ നടപടിക്ക് പ്രായോഗികപ്രയാസം വരുമോ എന്നറിയാൻ കുഴിമറ്റം ഇടവകയിൽ പരീക്ഷണവും നടത്തിയതായി വിജ്ഞാപനം വെളിപ്പെടുത്തുന്നു.

സെക്രട്ടറിമാരുടെ മൂന്നാം വിജ്ഞാപനം മകരം 23 നായിരുന്നു. അടുത്ത 29 നകം പിരിവിന്റെ ലിസ്റ്റ് വന്നുചേരണമെന്ന് അതിൽ നിർബ്ബന്ധിച്ചു. മേടം 20 രാവിലെ 7 മണി മുതൽ വൈകിട്ട് 4 മണി വരെയുള്ള പരിശ്രമംകൊണ്ട് മലങ്കര സമുദായം അഭിവൃദ്ധിയുടെ ആധാരം പ്രതിഷ്ഠിക്കണമെന്ന പ്രതീക്ഷ അതിൽ വെളിപ്പെടുത്തി. വാളന്റിയർമാരായി 1500 പേരെ വേണം. അങ്ങനെ പ്രവർത്തിക്കുവാൻ തയ്യാറുള്ളവർ തങ്ങളുടെ മേൽവിലാസം അറിയിക്കണം. ഏതിടവകയിലും പോകുവാൻ അവർ സന്നദ്ധരായിരിക്കണം. പോകുവാൻ സൗകര്യമുള്ള ഇടവകകൾ ഏതെന്ന് അയയ്ക്കുന്ന എഴുത്തിൽ കാണിക്കണം. അതിനുള്ള സാമ്പിൾ ഫാറം അയയ്ക്കുന്നുണ്ട്. അതിൽ വികാരയച്ചൻ ഒപ്പിട്ടിരിക്കണം. വിഘ്നങ്ങൾ ഉണ്ടാകാതിരിക്കുവാനാണ് ഈ സാക്ഷ്യപ്പെടുത്തൽ. വാളന്റിയർസംഘത്തിലേക്ക് കോളഡ വിദ്യാർത്ഥികൾ, അധ്യാപകർ, വക്കീലന്മാർ എന്നിവരുടെ പ്രത്യേക ശ്രദ്ധ വേണമെന്ന് സെക്രട്ടറിമാർ അഭ്യർത്ഥിച്ചു. നിധിപിരിവിന്റെ തലേന്ന് വാളന്റിയർമാർ നിർദ്ദിഷ്ട ഇടവകയിൽ ചെല്ലണം. പിരിവിന്റെ ഏർപ്പാട് അപൂർണ്ണമെന്നു കണ്ടാൽ അവർ ഉണ്ണരുത്; ഉറങ്ങരുത്; രാത്രിതന്നെ പിറ്റേന്നത്തെ പരിപാടി നിശ്ചയിച്ച് നിർവ്വഹിക്കണം. പിരിവുകാരോടുകൂടി ഇറങ്ങി നടക്കണം. 20-ാം തീയതി നാലു മണിയോടെ പിരിഞ്ഞ സംഖ്യയുടെ വിവരം കുറിച്ച് വികാരിയുടെയും കമ്മറ്റിക്കാരിൽ ഏതാനും പേരുടെയും ഒപ്പുകളോടെ ആപ്പീസിലേക്ക് അയയ്ക്കണം. പിരിവ് വിജയിപ്പിക്കുന്നതിന് അതതിടവകകളിൽ അത്യാവശ്യം ഉണ്ടായിരിക്കേണ്ടവർ വാളന്റിയർമാരാകരുതെന്നും നിർദ്ദേശിച്ചിരുന്നു.

കുറേം 15 ന് ഇറക്കിയ നാലാം വിജ്ഞാപനം പ്രവർത്തനക്കമ്മറ്റി രൂപീകരിച്ചു കഴിഞ്ഞുള്ള ഘട്ടമായിരിക്കുന്നുവെന്ന് വെളിപ്പെടുത്തി. ഓരോ വീടിന്റെയും നായകന്റെ പേര് ഓഫീസിൽ കിട്ടണമെന്ന് അറിയിച്ചു. നടപ്പിലായ ഭരണഘടനപ്രകാരം ഇടവകയിലെ ആളുകളുടെ സെൻസസ് എടുക്കേണ്ടതുണ്ട്. അതിന് ഈ വിജ്ഞാപനപ്രകാരം തയ്യാറാക്കുന്ന ലിസ്റ്റിന്റെ ഒരു പ്രതി പള്ളിയിൽ സൂക്ഷിക്കുന്നത് നല്ലതാണെന്ന് നിർദ്ദേശിച്ചു. വീടിന്റെ പേരു കുറിക്കുവാൻ പോകുന്നവർ വിജ്ഞാപനത്തോടൊപ്പം അയയ്ക്കുന്ന അച്ചടിച്ച അറിയിപ്പിന്റെ പ്രതി പുരയുടെ മുൻവശത്ത് പ്രധാനസ്ഥാനത്ത് പതിക്കണം. പിരിവിനു ചെല്ലുന്ന വിവരവും അറിയിക്കണം. പിരിവ് ആദ്യമാദ്യം ധനവാന്മാരിൽനിന്നല്ല, ദരിദ്രരിൽനിന്ന് വേണമെന്ന് വിജ്ഞാപനം നിർദ്ദേശിച്ചു. (ദരിദ്രരുടെ വിഹിതത്തെക്കാൾ ധനവാന്മാരുടേത് കവിഞ്ഞതായിയിരിക്കണമെന്ന ചിന്തയായിരുന്നു ഇതിനു പിന്നിൽ.) ദാനസംഖ്യ സ്ഥിരരിക്കാർദ്ധാക്കി സൂക്ഷിക്കുവാനുള്ള ആലോചനയും ഇതിൽ വെളിപ്പെടുത്തിയിരുന്നു.

അഞ്ചാമത്തെ വിജ്ഞാപനത്തിൽ (മീനം 5) പ്രാരംഭനടപടികളെല്ലാം മേടം 5 നകം നടന്നിരിക്കണമെന്ന് നിർദ്ദേശിച്ചു. വീടുകളുടെ ലിസ്റ്റോടപ്പം അറിയിപ്പിന്റെ പുരവാതിൽക്കൽ പതിപ്പിക്കലും നടത്തേണ്ടതിന്റെ ഓർമ്മപ്പെടുത്തലും അതിൽ ചേർത്തു. കമ്മറ്റിക്കാരുടെയും ഗൃഹനായകരുടെയും ലിസ്റ്റും ഉടൻ അയയ്ക്കണമെന്നും ഓർമ്മിപ്പിച്ചു. ഈ വിജ്ഞാപനം പ്രവർത്തനക്കമ്മറ്റിയെ നിയമിക്കുവാൻ വൈകിയ പള്ളിക്കാർക്കു മാത്രമേ അയച്ചുള്ളൂ.

മീനം 12 ന് പുറപ്പെടുവിച്ച ആറാം വിജ്ഞാപനത്തിൽ നിധിപിരിവിനുള്ള കമ്മറ്റിയിൽ 15 വീടിന് 2 പേർ വീതമെങ്കിലും ഉണ്ടാകണമെന്നും ആളുകൾ കു



റവുണ്ടെങ്കിൽ കൂടുതൽ പേരെ ചേർക്കണമെന്നും നിർദ്ദേശിച്ചു. ഓരോരുത്തരും കൊടുക്കേണ്ട സംഖ്യ എത്രയെന്നുള്ളത് പലരും ചോദിച്ചു. ധനം കുറഞ്ഞവർക്ക് കൂടുമ്പോഴെങ്കിലും ഏറ്റവും അടുത്ത കാലത്ത് കൊടുക്കുകയോ വാങ്ങുകയോ ചെയ്ത സ്ത്രീധനത്തിന്റെ ഇരുന്നൂറിൽ ഒരു ഭാഗം നിധിയിലേക്കു കൊടുക്കേണ്ട തോതായി നിശ്ചയിച്ചിരിക്കുന്നു എന്ന് നിർദ്ദേശിച്ചു. ഇത് ധനം കുറഞ്ഞവർക്കു മാത്രമാണ് ബാധകമായിരിക്കുക. മേടം 20 ന് ഇടവകയിൽ നിന്ന് ഇന്ന സംഖ്യ കിട്ടുമെന്നുള്ള കണക്ക് 10 ദിവസത്തിനകം അറിയിക്കണമെന്ന് അഭ്യർത്ഥിച്ചു. അച്ചടിച്ച രസീതുകൾ സകലർക്കും കൊടുക്കത്തക്കവിധം അയയ്ക്കും; രസീതു കിട്ടാതെ പണം കൊടുക്കരുത്; വാങ്ങുകയുമരുത് എന്ന് കർശനമായി പറഞ്ഞിരുന്നു. സംഭാവന തന്നവരുടെ പേരുവിവരമുള്ള പുസ്തകം ഓഫീസിൽ സൂക്ഷിക്കത്തക്കവിധം പള്ളിക്ക് അയയ്ക്കും; കാതോലിക്കാബാവ, മെത്രാപ്പോലീത്താമാർ എന്നിവരുടെ ആഫീസിലും അത് സൂക്ഷിക്കും; ഒരു രൂപയോ അതിലധികമോ കൊടുക്കുന്നവരുടെ പേര് ഇടവക തിരിച്ച് രേഖപ്പെടുത്തിയ പുസ്തകം ഉണ്ടാക്കും എന്നീ കാര്യങ്ങളും ഇതിൽ വെളിപ്പെടുത്തി.

മീനം 29 ലെ ഏഴാം വിജ്ഞാപനത്തിൽ വീടുകളുടെ ലിസ്റ്റും വാഗ്ദാന ലിസ്റ്റും അയച്ചുതരാത്ത പള്ളിക്കാരുള്ളതിൽ മനസ്താപിച്ചു. ഇതുവരെ അയയ്ക്കാത്തവർ അവ രണ്ടും ഒരുമിച്ച് അയയ്ക്കണമെന്ന് നിർദ്ദേശിച്ചു. സുറിയാനി സഭയിൽ ജനിച്ചു വളർന്ന ഒരുവൻ പോലും ഒന്നും കൊടുത്തില്ലെന്നു വരുത്; വെള്ളിനാണയം - രൂപ - വേണം കൊടുക്കുവാൻ എന്നൊക്കെ നിർദ്ദേശിച്ചു. മേടം 10 നു മുമ്പ് വീടുകളുടെ സംഖ്യ കിട്ടണം; അതിനനുസരിച്ച് വേണം രസീതുകൾ അയയ്ക്കുവാനെന്നും പറഞ്ഞു. നോമ്പു വീടുന്നത് മേടം 15-ാം തീയതിയാണ്. അതു മുതൽ പിരിവു നടക്കേണ്ട വെള്ളിയാഴ്ച വരെ ഇടവകകളിൽ നാടകം, അടിയന്തിരം, വർഷസമ്മേളനം യാതൊന്നുമരുത് എന്നും ആഹ്വാനം ചെയ്തു. മേടം 19 നു തുടങ്ങേണ്ട വിദ്യാർത്ഥിസമ്മേളനം മാറ്റിവെച്ച് അനുകരണോചിതം എന്ന് രേഖപ്പെടുത്തി. യുവജനങ്ങളുടെ ചുമതല ഓർമ്മിപ്പിച്ച പ്രയോഗം ഇങ്ങനെ: 'യുവജനങ്ങൾ തീ പിടിച്ച് തികന്നുനിന്ന് എല്ലാ വിഷയങ്ങളിലും ദൃഷ്ടി പതിപ്പിച്ച് സർവ്വകാര്യങ്ങളും സാധിക്കണം.' ഓരോ പള്ളിക്കാർക്കും പകർപ്പ് എത്തിച്ചുകൊടുക്കത്തക്കവിധം ഈ വിജ്ഞാപനത്തിന്റെ പകർപ്പുകൾ ലീഡർമാർക്കാണ് അയച്ചത്.

മേടം 7 ന് എട്ടാം വിജ്ഞാപനം പുറത്തുവന്നു. അന്യ ഇടവകകളിൽനിന്ന് പിരിവുകാര്യത്തിന് ആളുകൾ വരണമെന്ന് നിർബന്ധം വരുന്നുണ്ട്. ഇവിടെ നിന്ന് ആളുകളെ നിയമിച്ച് അയയ്ക്കുന്നുണ്ട്. ഓരോ ഇടവകയ്ക്കും ഓരോ ആളെ ലഭിക്കുവാൻ പ്രയാസമാകയാൽ പത്തുപന്ത്രണ്ട് ഇടവകകളെ ഗ്രൂപ്പായി തിരിച്ച് ഒരു ഗ്രൂപ്പിന് ഒരു ലീഡറെയാണ് അയച്ചിരിക്കുന്നത്. ലീഡർക്ക് സഹായികളെ വയ്ക്കുവാൻ അനുവാദമുണ്ട്. ലീഡർ ആരെന്ന് ബന്ധപ്പെട്ട വികാരിമാരെ അറിയിച്ചിട്ടുണ്ട്. ലീഡർമാർ ഉള്ളതുകൊണ്ട് സ്ഥലത്തുള്ളവർക്ക് ഭാരം കുറഞ്ഞുവെന്ന് തെറ്റിദ്ധരിക്കരുതെന്ന് പ്രത്യേകം ഉപദേശിച്ചു. തുമ്പമൺ ഭദ്രാസനത്തിൽ മെത്രാപ്പോലീത്താ തിരുമനസ്സ് ചട്ടംകെട്ടിയവർ ലീഡർമാരെ സഹായിച്ചു പ്രവർത്തിക്കണമെന്നും നിർദ്ദേശിക്കപ്പെട്ടു. 37 ഗ്രൂപ്പുകളായാണ് ഭദ്രാസനങ്ങളെ തിരിച്ചിരുന്നത്. തിരുവനന്തപുരം ഗ്രൂപ്പിൽ ആ പള്ളി മാത്രമാണ് ഉണ്ടായിരുന്നത്. ലീഡർമാരുടെ ലിസ്റ്റിൽ കത്തനാർമാരും ഉണ്ടായിരുന്നു.

മേടം 9 ന് അയച്ച ഒൻപതാം വിജ്ഞാപനം ലീഡർമാർക്ക് രസീതുകളും സംഭാവന തരുന്നവരുടെ പേരുകൾ എഴുതുവാനുള്ള നമ്പരിട്ട അച്ചടിഷീറ്റുകളും അയച്ചുകൊണ്ടുള്ളതായിരുന്നു. എങ്ങനെ രസീതെഴുതണം; അച്ചടിഷീറ്റിൽ പേരും രസീതു തുകയും എപ്രകാരം ചേർക്കണം എന്നെല്ലാം വിശദമായി ഇതിൽ വിവരിച്ചിരുന്നു. വാർഡുകളിൽ നിന്നുള്ള പിരിവ് വികാരിമാർ അഥവാ പ്രധാനികൾക്ക് ചെന്നുചേരണം; അവർ തുക ഒത്തുനോക്കണം; പണവും രസീതുകുറിയും അച്ചടിഷീറ്റും റിപ്പോർട്ടും ബലമുള്ള സഞ്ചിയിലോ കോടിക്കുറിയിലോ കെട്ടണം; ആ കെട്ടിന്റെ കെട്ടിന് മൂട്ര വയ്ക്കണം; അതിന് ചരടും കോലരക്കും അയക്കുന്നുണ്ട്; ആ കെട്ടിൽ ലീഡറോടു വാങ്ങിയ എല്ലാ രസീതുകുറികളും ഉപയോഗിക്കാത്ത രസീതുകളും ഉണ്ടായിരിക്കണം; ഒരു പള്ളിക്ക് ഒരു ഭാഗ്യം മതി തുടങ്ങിയ നിർദ്ദേശങ്ങളും നൽകിയിരുന്നു. തയ്യാറായ കെട്ടുകൾ ലീഡർക്ക് എത്തിക്കണം; ലീഡർ ഓരോ കെട്ടും ഏത് ഇടവകയുടേതെന്ന് എഴുതി കെട്ടിൽ തൂക്കണം; ആ കെട്ടുകൾ എത്രയും വേഗം എം.ഡി. സിമ്മനാരിയിൽ എത്തിക്കണം; വെള്ളിയാഴ്ച 4/5 മണി മുതൽ കെട്ടുകൾ എത്തണം; പിറ്റേന്ന് ശനിയാഴ്ച 3 മണിക്കു മുമ്പ് കെട്ടുമായി വന്നുചേരാത്ത ലീഡർ ഉണ്ടാകരുത് എന്നിങ്ങനെ കർശനവും വ്യക്തവുമായ അറിയിപ്പാണ് നൽകിയത്. ലീഡർമാരുടെ പക്കലേക്ക് പിരിവ് കൊണ്ടുപോകുന്നവർ വിശ്വസ്ത

രായിരിക്കണമെന്ന് പ്രത്യേകം സൂചിപ്പിച്ചു. നിധിപിരിവിൽനിന്ന് ഒരു കാശെങ്കിലും ചോദിക്കുവാൻ ഒരുവനും അവകാശമില്ല; നിധിയിൽ നിന്ന് ചെലവ് ചെയ്യുവാൻ ലീഡർക്ക് അർഹതയില്ല; അത്യാവശ്യം വേണ്ട പണം ലീഡർക്ക് അയച്ചുകൊടുക്കും എന്നെല്ലാം അറിയിച്ചിരുന്നു.

ഈ വിജ്ഞാപനം കിട്ടുന്നതുമുതൽ പണവും മറ്റുമായി തിരികെ പോരുന്നതുവരെ ഗ്രൂപ്പ് ലീഡർമാർ ഗ്രൂപ്പുകളിൽതന്നെ താമസിക്കണമെന്നായിരുന്നു നിർദ്ദേശം.

നിധിപ്പണം പോസ്റ്റൽ സേവിങ്സ് ബാങ്ക്, ഇംപീരിയൽ ബാങ്ക് ഇവയിൽ നിക്ഷേപിക്കുമെന്നും വ്യക്തമാക്കിയിരുന്നു.

മേടം 25 ന് പുറപ്പെടുവിച്ച പത്താം വിജ്ഞാപനം ആദ്യമായി നടത്തിയ നിധിപിരിവിന്റെ ആവേശകരമായ നടത്തിപ്പിന്റെ യഥാർത്ഥ വർണ്ണന ഉൾക്കൊള്ളുന്ന റിപ്പോർട്ടാണ്. ലീഡർമാർ ഇടവകകളുടെ ആത്മീകനില, സൺഡേസ് കൂൾ, അച്ചന്മാരുടെ ആത്മീകലൗകികാവസ്ഥ, സ്ത്രീകൾക്കും പുരുഷന്മാർക്കുമുള്ള വിദ്യാഭ്യാസ സൗകര്യം, അത്മായരുടെ സമുദായഭക്തി, പള്ളിക്കെട്ടിടങ്ങളുടെ രീതി, പുതിയ പള്ളികളുടെ ആവശ്യം, ഉദ്ധാരണമാർക്ഷങ്ങൾ എന്നിങ്ങനെ എഴുതണമെന്നുള്ളതെല്ലാം വിവരമായി റിപ്പോർട്ട് എഴുതണം; തിരുമേനിമാരുടെ സന്ദർശനം ആവശ്യമെങ്കിൽ അതും സൂചിപ്പിക്കണം; ഈ റിപ്പോർട്ടുകൾ ബാവാ തിരുമനസ്സിലേക്ക് സമർപ്പിക്കും; അത് ഇടവം 15 നു മുമ്പ് കിട്ടിയിരിക്കണം എന്നിങ്ങനെ അറിയിച്ചിരുന്നു.

അഞ്ചൽ, തലവടി ഗ്രൂപ്പുകളുടേതൊഴികെ 30 ഗ്രൂപ്പ്ലീഡർമാരുടെ ഇത്തരം റിപ്പോർട്ടുകൾ ലീഡർമാരുടെ ചിത്രങ്ങളോടെ നിധിയുടെ ഈ പ്രസിദ്ധീകരണത്തിൽ ചേർത്തിരുന്നു. കശ്ശീശന്മാർ ശെമ്മാശന്മാർ, ബിസിനസുകാർ, അദ്ധ്യാപകർ, വക്കീലന്മാർ, തറവാട്ടുകാരണവന്മാർ, പ്ലാന്റർമാർ, പത്രാധിപന്മാർ, ഉദ്യോഗസ്ഥന്മാർ എന്നുവേണ്ട ജീവിതത്തിന്റെ നാനാതൂറുകളിൽപെട്ടവർ അക്കൂട്ടത്തിൽ ഉണ്ട്. സഭയെക്കുറിച്ചുള്ള അവരുടെ കരുതലും കാഴ്ചപ്പാടും പുരോഗമനനിർദ്ദേശങ്ങളും എല്ലാം ആ റിപ്പോർട്ടുകളിലുണ്ട്.

ഭദ്രാസനം തിരിച്ചുള്ള പിരിവ്

കൊല്ലം 4057 രൂപ 12 ചക്രം 8 കാശ്, തുമ്പമൺ 5031 രൂപ 3 ചക്രം 3 കാശ്, നിരണം 5455 രൂപ 15 ചക്രം 11 കാശ്, കോട്ടയം 4583 രൂപ 22 ചക്രം 8 കാശ്, വടക്കൻ ഇടവകകൾ 674 രൂപ 27 ചക്രം 8 കാശ്.

കാതോലിക്കാദിനപ്പിരിവ് ഒന്നാം കാതോലിക്കാബാവായുടെ ഓർമ്മദിവസത്തിൽ നിന്ന് പിൽക്കാലത്ത് നോമ്പിന്റെ മൂപ്പത്തിയാറാം ഞായറാഴ്ചയിലേക്കു മാറ്റി. നിധി സെക്രട്ടറിയായിരുന്ന എം.സി. കുര്യാക്കോസ് കശ്ശീശാ 1944 ൽ സമുദായ സെക്രട്ടറിയായിരിക്കുമ്പോഴാണ് ഈ മാറ്റമുണ്ടായത്. അദ്ദേഹത്തിന്റെ മുൻഗാമി എ. എം. വർക്കി ഇത് ആസൂത്രണം ചെയ്തിരുന്നുവെങ്കിലും നടപ്പിലാക്കിയത് കുര്യാക്കോസ് കശ്ശീശായാണ്. ഒരു പക്ഷേ നോമ്പുകാലത്തെ ജനങ്ങളുടെ പള്ളിഹാജർ വർദ്ധന കണക്കിലെടുത്താകാം മാറ്റം വരുത്തിയത്. അതിനു തൊട്ടു മുമ്പ് 1943 ൽ മൂപ്പത്തിയാറാം ഞായറാഴ്ച സെമിനാരിദിനമായി ആഘോഷിക്കുവാൻ കാതോലിക്കാബാവ കല്പന പുറപ്പെടുവിച്ചിരുന്നു.

ഇപ്പോഴത്തെ പിരിവിന്റെ ഒരുക്കവും യഥാർത്ഥപിരിവും നടക്കുന്നത് പള്ളി മാനേജിങ് കമ്മിറ്റിയുടെ ചുമതല കൈമാറ്റം നടക്കുന്നതിനിടയിലാണ്. അതിനാൽ പഴയ കമ്മിറ്റിക്കാർക്കും പുതിയവർക്കും പരസ്പരം പഴി ചാരി ഒഴിഞ്ഞുമാറുവാനുള്ള പഴുതുണ്ടെന്ന് പറയുന്നവരുണ്ട്. ആരു മാറിയാലും വികാരി മാറുന്നില്ലല്ലോ എന്ന് സമാധാനം പറയുന്നവരുമുണ്ട്. ജനപങ്കാളിത്തമില്ലെങ്കിലും കുഴപ്പമില്ല; വൈദികാധിപത്യം മതി എന്ന ചിന്തയാകാം ഈ ആശ്വസിപ്പിലിനു കാരണം. ആദ്യപിരിവിലെ ജനപങ്കാളിത്തത്തിന്റെ ശക്തിയും പ്രയോജനവും മനസ്സിൽ വയ്ക്കേണ്ടതാണെന്നു തോന്നുന്നു.

പ്രഥമ കാതോലിക്കാനിധി പിരിവിന്റെ ഈ റിപ്പോർട്ട് കണ്ടപ്പോൾ അന്നത്തെ അന്തേനിമാരുടെ സഭയോടുള്ള താല്പര്യവും സഭയ്ക്കായി കഷ്ടപ്പെടുന്നതിൽ അവർക്കുണ്ടായിരുന്ന ആവേശവും അത് പ്രയോജനപ്പെടുത്തുന്നതിൽ വൈദികശ്രേണിയിലുള്ളവരുടെ സഹകരണവും എത്ര മാതൃകാപരമായിരുന്നു എന്ന ചിന്തയാണ് മനസ്സിൽ ഉണർന്നത്. ഇന്ന് അന്തേനിമാരുടെ പങ്കാളിത്തം വേണ്ടപോലെ ഇല്ലെന്നതിന് കാരണം അവരുടെ ഉത്സാഹക്കുറവോ അവരെ പങ്കെടുപ്പിക്കുന്നതിലുള്ള വിമുഖതയോ എന്ന് തുറന്ന മനസ്സോടെ വിമർശനം ചെയ്യണം. വൈദികകേന്ദ്രീകൃതവും സ്ഥാപനാത്മകവും മാത്രമായ പ്രവർത്തനശൈലി സാധാരണജനങ്ങളെ സഭയിൽ നിന്ന് അകറ്റും എന്ന സത്യം ഏവരും കരുതേണ്ടതുണ്ട്.



Feast of Blessed Kuriakose Mor Gregorios (Pampady thirumeni) at Saints of Malankara Chapel, Galuden, Ahmedabad. Held by Diocesan Metropolitan Dr. Geevarghese Mar Yulios, Diocese Of Ahmedabad.

സഭാകേസുകൾ

യാക്കോബായ വിഭാഗം സമർപ്പിച്ച അപ്പീൽ ഹൈക്കോടതി ഡിവിഷൻ ബെഞ്ച് തള്ളി

കൊച്ചി: സുപ്രീംകോടതിവിധി മലങ്കര സഭയിലെ 1064 പള്ളികൾക്കും ബാധകമാണെന്ന കണ്ടെത്തലിനെതിരെ യാക്കോബായ വിഭാഗം സമർപ്പിച്ച അപ്പീൽ ബഹുമാനപ്പെട്ട ഹൈക്കോടതി ഡിവിഷൻ ബെഞ്ച് തള്ളി.

മലങ്കരസഭയിലെ 1064 പള്ളികളിലും 2017 ജൂലൈ 3 ലെ സുപ്രീം കോടതിവിധി ബാധകമാണെന്നും ഇതിനെ സംബന്ധിച്ച് മേലിൽ സിവിൽ കേസുകളുടെ ആവശ്യമില്ല എന്നും പ്രഖ്യാപിച്ച ചാത്തമറ്റം കാർമ്മൽ സെൻറ് പീറ്റേഴ്സ് ആൻഡ് സെൻറ് പോൾസ് പള്ളിയുടെ കേരള ഹൈക്കോടതി സിംഗിൾ ബെഞ്ച് ഉത്തരവിനെതിരെ യാക്കോബായ വിഭാഗം സമർപ്പിച്ച അപ്പീൽ ബഹുമാനപ്പെട്ട ചീഫ് ജസ്റ്റിസ് അധ്യക്ഷനായ ഡിവിഷൻ ബെഞ്ച് തള്ളി. ഓർത്തഡോക്സ് സഭയ്ക്കുവേണ്ടി അഡ്വക്കേറ്റ് റോഷൻ ഡി അലക്സാണ്ടർ ഹാജരായി.

യുവജനപ്രസ്ഥാനം
കുന്നംകുളം ഭദ്രാസനം

**കാതോലിക്കാ ദിനം
ഭദ്രാസന വാഹനാലി
സമാപന സമ്മേളനം**

സെന്റ് ലാസറസ് പഴയപള്ളി (മാർ പീലക്സിനോസ് നഗർ)
2019 ഏപ്രിൽ 7ന് വൈകുന്നേരം 6 മണിക്ക്

ഏവർക്കും സ്വാഗതം

കാതോലിക്കാദിന സന്ദേശം
ഡോ. കുര്യൻ .എം. തോമസ് (കോട്ടയം)

“ദൈവത്തെ അറിഞ്ഞിട്ടും കൈമലർത്തി തങ്ങൾക്കും തങ്ങൾ ഇഷ്ടപ്പെടുന്നവർക്കും വേണ്ടി പ്രാർത്ഥിക്കുകയില്ലെങ്കിൽ എങ്ങനെയാണ് മനുഷ്യനെ, ഭാവി ലേശം പോലും അറിയാതെ ജീവിക്കുന്ന ബുദ്ധി ഹീനങ്ങളായ ജന്തുക്കളേക്കാൾ ശ്രേഷ്ഠനാണെന്നു പറയുന്നത്?”

- പ. പരമേശ്വരൻ തിരുമേനി



പരിശുദ്ധ പരമേശ്വരൻ തിരുമേനിയുടെ ജീവചരിത്രം തുവ്വമഞ്ച് പള്ളിയിൽ തിരുമേനിയുടെ തിരുശേഷിപ്പിടത്തിൽ ചുവർ ചിത്രങ്ങളായി ആലേഖനം ചെയ്തതിന്റെ മിഴി തുറക്കൽ ബസലേൽ റമ്പാൻ നിർവഹിക്കുന്നു.

പ. പാമ്പാടി തിരുമേനിയുടെ തിരുമൊഴികൾ

- മക്കളെ, പ്രയാസപ്പെടുന്നവരെ സഹായിക്കണം. പകവെച്ചുകൊണ്ടിരിക്കരുത്. എല്ലാവരെയും സ്നേഹിക്കണം. കേസും വഴക്കും നന്നല്ല.
- ഭർത്താക്കന്മാരേ! നിങ്ങൾ ഭക്ഷണം കഴിക്കുമ്പോൾ ഭാര്യമാരുടെ ഭക്ഷണക്കാര്യവും ഓർക്കണം. അവരെക്കുറിച്ച് നിങ്ങൾക്കു കരുതൽ ഉണ്ടായിരിക്കണം. അവർ ഭക്ഷണം കഴിക്കുന്നുണ്ടോ എന്നു നോക്കണം.
- കുഞ്ഞുങ്ങളേ! നിങ്ങൾ ദൈവത്തെ സ്നേഹിക്കണം. മാതാപിതാക്കളെ അനുസരിക്കണം. ഗുരുക്കന്മാരെ ബഹുമാനിക്കണം.
- വൈദികർ നല്ലവണ്ണം പ്രാർത്ഥിക്കണം. ആളുകളിൽ പ്രാർത്ഥനാശീലം വളർത്തണം. ഇക്കാര്യത്തിന് എവിടെയും ഊന്നൽ കൊടുക്കണം.
- പള്ളി ദൈവത്തിന്റെ ഭവനമാണ്. നാം പള്ളിയിൽ വിശുദ്ധിയിലും സത്യ

- ത്തിലും നീതിയിലും പ്രവർത്തിക്കണം. അപ്പോൾ ദൈവാനുഗ്രഹം ഉണ്ടാകും.
- വൈദികർ ദേവാലയത്തോടും അനുഷ്ഠാനങ്ങളോടും എപ്പോഴും ഭക്തിയുള്ളവരായിരിക്കണം.
- പള്ളിയുടെ മുതൽ ദുരുപയോഗം ചെയ്താൽ അയ്യമേനിയെന്നല്ല, തിരുമേനിയായാലും ദൈവം വെറുതെ വിടുകയില്ല.
- ഓരോ വീടും ദൈവത്തിന്റെ ഭവനമാണെന്നോർത്തുകൊള്ളണം.
- വിശപ്പു മുതലായ പ്രാഥമിക ആവശ്യങ്ങളിൽ മനുഷ്യരെല്ലാം തുല്യരാണ്. എന്റെ വിശപ്പും ഈ പാവത്തിന്റെ വിശപ്പും തമ്മിൽ ഒരു വ്യത്യാസവുമില്ല.

- പാമ്പാടി തിരുമേനി



ന്യായവിധിയിുടെ പൊരുൾ നോമ്പിലെ ആറാം ഞായർ സമിയോ (യോഹ. 9:10-41)

ഫാ. മാത്യു വർഗീസ് കുളങ്ങാട്ടിൽ



യേശുശലേമിലെ കൂടാര പെരുന്നാൾ ദിവസം യേശുതമ്പുരാൻ പിറവി കുരുടനെ സൗഖ്യമാക്കുന്ന സംഭവവും, തുടർ വ്യവഹാരങ്ങളും വി. യോഹ. 9:1-41 വരെയുള്ള ഭാഗങ്ങളിൽ പരാമർശിക്കുന്നു. സൗഖ്യദാതാവായ ക്രിസ്തുവിനെ സമൂഹത്തിന്റെ മുഖ്യധാരയിൽ നിന്ന് ഉച്ഛാടനം ചെയ്യുവാൻ ലക്ഷ്യമിടുന്ന പ്രതിലോമശക്തികളുടെ നിലപാടുകളും, ക്രിസ്തുവിലേക്കെത്തുന്ന കാഴ്ച പ്രാപിച്ച യുവാവും നമ്മെ വിചാരമനനങ്ങളിലേക്ക് നയിക്കുന്നു.

യഥാർത്ഥ ന്യായവിധി എന്ത്? എന്താണ് ഈ അധ്യായത്തിന്റെ ആന്തരിക സംഭവദനത്തിന്റെ ഭാഗമാണ്. ബഹുല യഥാർത്ഥ്യങ്ങളുടെ (Multiple realities) മഹാവിപിണത്തിൽ നിന്ന് ബോധദീപ്തിയുടെ ഭൂമികയിലേക്ക് നമ്മെ ഉപനയിച്ച് കൊണ്ട് കാണാത്തവർ കാണുവാനും, കാണുന്നവർ കുരുടരാകുവാനും ഇങ്ങനെ ന്യായവിധിക്കായി ഞാൻ ഇഹലോകത്തിൽ വന്നു എന്ന് ക്രിസ്തു മൊഴി നമ്മിലുണർത്തേണ്ട ദൈവികബോധങ്ങളെ പങ്കിടുകയാണിവിടെ.

1. അതിയാഥാർത്ഥ്യവും അന്ധകാരവും

ജന്മാന്ധതയുടെ ഇരുണ്ട ലോകത്തേക്ക് സമൂഹത്തെയാകർഷിച്ചാൽ പ്രതിരോധവും പ്രക്ഷോഭവും അവസാനിക്കുമെന്ന് തിന്മയുടെ വക്താക്കൾ തിരിച്ചറിയുന്നു. അതാണ് ഈ വേദഭാഗത്തിന്റെ വിശകലനങ്ങൾക്കുപയോഗിക്കാവുന്ന അതിയാഥാർത്ഥ്യം (Hyper reality) എന്ന ഉത്തരാധുനിക സിദ്ധാന്തത്തിന്റെ വിശകലനങ്ങൾ സൂചിപ്പിക്കുന്നത്. സത്യവും മിഥ്യയും തിരിച്ചറിയാൻ കഴിയാത്ത ഒരു സാമൂഹ്യ പരികൽപ്പനയാണ് അതിയാഥാർത്ഥ്യം (... No longer possible to distinguish the imagery from the real, the sign from its referent, the true from the false). അതിയാഥാർത്ഥ്യലോകസൃഷ്ടിക്ക് എന്നും ഇരുണ്ട സാംസ്കാരിക നായകന്മാർ നേതൃത്വം നൽകി. അതിയാഥാർത്ഥ്യ സാംസ്കാരിക പ്രവർത്തകരായി ഈ വേദഭാഗത്ത് പരീശന്മാരെ കാണാം. ദൈവമഹത്വം പ്രഖ്യാപിച്ച് ദൈവിക പ്രവർത്തനത്തെ തടയുന്ന നിഗൂഢ പ്രവർത്തനമാണിത്.

ഞാൻ ലോകത്തിൽ ഇരിക്കുമ്പോൾ ലോകത്തിന്റെ വെളിച്ചമാകുന്നുവെന്ന കർത്താവിന്റെ വാക്കുകൾ കർമ്മവെളിച്ചമാകുന്നത് പിറവി കുരുടന്റെ സൗഖ്യത്തിലൂടെയാണ്. ജന്മനാ കുരുടനായി ജനിച്ചവൻ കാഴ്ചപ്രാപിച്ച് ദൈവികപ്രകാശത്തിന്റെ വക്താവായി രൂപപ്പെടുന്നു. ഇപ്പോൾ അവന്റെ മിഴികളിൽ ജ്വലിക്കുന്ന ദൈവികപ്രകാശം യഹൂദരായ മതാധ്യക്ഷകളുടെ കണ്ണുകളിൽ നഷ്ടപ്പെട്ടുപോയ ഒന്നാണ്. തന്മൂലം തങ്ങളുടെ യഥാസ്ഥിതിക ലോകത്ത് നിന്ന് അന്യായമായി അവനെ അവർ ബഹിഷ്കരിക്കുന്നു.

ദൈവത്തെ മഹത്വപ്പെടുത്തുക (9:24) എന്ന് ആഹ്വാനം ചെയ്തുകൊണ്ടാണ് ഈ പ്രതിലോമശക്തികൾ യേശുവിനെ ഉപേക്ഷിക്കുവാൻ സൗഖ്യലബ്ധിക്കർഹനായ മനുഷ്യനോട് പറയുന്നത്. ദൈവത്തെ മഹത്വപ്പെടുത്തിക്കൊണ്ട് ദൈവഭൂഷണം നിർവ്വഹിക്കുന്നുവെന്നതാണ് അതിയാഥാർത്ഥ്യ സ്വഭാവത്തിന്റെ പ്രത്യേകത. ക്രിസ്തുവിനെ മറയായി ഉപയോഗിച്ച് ക്രിസ്തീയതയുടെ മറവിൽ ക്രിസ്തുമൂല്യങ്ങളെ നിരാകരിക്കുകയും അനാദരിക്കുകയും ചെയ്യുന്ന ഇക്കാലത്തെ ക്രൈസ്തവീകതയെ അതിക്രൈസ്തവീകത (Hyper Christianity) എന്ന് പേരിട്ട് വിളിക്കാവുന്നതാണ്. പുത്തൻ കൊളോണിയൽ ഉൽപ്പന്നങ്ങൾ എന്ന് വിളിക്കാവുന്ന വ്യക്തിഗതസഭകളും ചിലപ്പോൾ പുരാതനസഭകളും അതിയാഥാർത്ഥ്യത്തിന്റെ തിരമാലകളിൽ ഉൾപ്പെട്ടുപോകുന്നു.

മനുഷ്യരെ പരസ്പരം ഭയക്കുവാൻ പഠിപ്പിക്കുന്നവരിൽ നിന്ന്/മുളയ്ക്കുകയില്ല വിമോചനത്തിന്റെ ഒരു പുൽനാമ്പുപോലും എന്ന കവി ഉമേഷ് ബാബുവിന്റെ വാക്കുകൾ നാമോർക്കുക തന്നെ വേണം. എന്നാൽ സാത്താൻ താനും വെളിച്ചരുടെ വേഷം ധരിക്കുന്നുവല്ലോ. ആകയാൽ അവന്റെ ശുശ്രൂഷകർ നീതിയുടെ ശുശ്രൂഷകരുടെ വേഷം ധരിച്ചാൽ അതിശയമില്ല (1 കൊരി. 11:4). ഇന്ന് തിന്മയുടെ ശക്തികൾ നന്മയുടെ പരിവേഷം പുണ്ട് സാംസ്കാരികതയെ നശിപ്പിക്കുമ്പോൾ നാം ജാഗരൂകരാവുക.

2) ആത്മീയ പ്രതിസംസ്കാരം

വേദപുസ്തകഭാഷ്യങ്ങളിൽ അന്ധകാരത്തിന് ഹോവെക് എന്ന എബ്രായ പദവും സ്കോട്ടൊസ് എന്ന് യവനപദവും ഉപയോഗിക്കുന്നതായി കാണാം.

ദൈവശാസ്ത്ര അർത്ഥതലങ്ങളിൽ അന്ധത മനുഷ്യനെ ചുഴ്ന്ന് നിൽക്കുന്ന പ്രതിഭാസവും ആശങ്കയുടെയും മരണത്തിന്റെയും പ്രതീകവുമാണ്. അന്ധകാരവും അന്ധതയും അന്ത്യനാളിലെ പ്രകാശപ്രത്യക്ഷതയിൽ ഇല്ലാതെയാകുമെന്ന് 1 കൊരി. 4:5 ൽ വി. പൗലോസ് സൂചിപ്പിക്കുന്നു.

അന്ധതയും കാഴ്ചയും എന്നിങ്ങനെയുള്ള പരസ്പര വൈവിധ്യങ്ങൾ പൈതഗോറസിന്റെ തത്വശാസ്ത്ര പ്രയോഗരീതിയാണ്. സൃഷ്ടികഥയിലെ അന്ധകാരം അവ്യക്തതയുടെയും ക്രമരാഹിത്യത്തിന്റെയും സൃഷ്ടോന്മുഖ രാഹിത്യത്തിന്റെയും പ്രതീകമാണ് എന്ന് നിന്ദവയിലെ ഇസഹാക്ക് എഴുതിയിട്ടുണ്ട്. ഇവിടെ പിറവി കുരുടൻ ദൈവമഹത്വത്തിന്റെ നാൾവഴി അടയാളപ്പെടുത്തുന്നു. ദൈവപ്രവൃത്തി അവങ്കൽ വെളിപ്പെടേണ്ടതിനത്രേ... (യോഹ. 9:3) എന്ന യേശുക്രിസ്തുവിന്റെ വാക്കുകൾ അന്ധകാരബന്ധമായ ഒരു ലോകത്ത് നിന്ന്, അഥവാ അനാദിയിലെ ശൂന്യതയിൽ നിന്ന് ദൈവം എപ്രകാരം തന്റെ സൃഷ്ടിയിൽ ലോകത്തെ അലങ്കരിച്ചുവെന്ന സത്യത്തെ പ്രകാശിപ്പിക്കുന്നു. സൃഷ്ടിയിലെ കുറവുകളെ നീക്കുവാൻ സ്രഷ്ടാവിനെ സാധിക്കുകയുള്ളൂ. പ്രവൃത്തിപഥാവില്ലുടെ ക്രമരാഹിത്യത്തിലേക്കോ, നിരാശയിലേക്കോ മനുഷ്യൻ വീണുപോകുമ്പോൾ; ശൂന്യതയിലേക്ക് തന്നെയാണ് മനുഷ്യൻ നിപതിക്കുന്നത്.

2. ഞങ്ങളും അന്ധരാണോ?

മൂന്നാം ലോകരാജ്യങ്ങളുടെ മാധ്യമ കേന്ദ്രീകൃത വ്യവസ്ഥിതിയിൽ, ആത്മീയ അന്ധത തന്നെയാണ് വ്യാപരിക്കുന്നത്. ആത്മീയ അന്ധതയ്ക്കെതിരായ പ്രതിസംസ്കാരം എങ്ങനെ രൂപപ്പെടുത്താം എന്ന് യേശുവിന്റെ ഇടപെടൽ സൂചിപ്പിക്കുന്നു. ഏത് മനുഷ്യനെയും പ്രകാശിപ്പിക്കുന്ന കർമ്മവെളിച്ചമായിരുന്നു അദ്ദേഹത്തിന്റേത്. ഈ പ്രകാശത്തിൻ മുമ്പിൽ നിന്ന് പരീശന്മാർ സ്വയം ചോദിച്ച് പോകുന്നു... ഞങ്ങളും അന്ധരാണോ?

അന്ധനായ ഒരു ഭിക്ഷക്കാരനുണ്ടാകുന്ന സൗഖ്യം പോലും അസ്വസ്ഥതകളുണ്ടാക്കുന്നതിൽ കവിഞ്ഞ മതാധ്യക്ഷതയില്ല. ബേത്ശേബായെ സ്വന്തമാക്കുവാനുള്ള തന്ത്രങ്ങളുടെ പണിപ്പുരയിൽ ദാവീദ് അന്ധനാകുന്നത് ചരിത്രസാക്ഷ്യം. എന്നാൽ എല്ലാം നഷ്ടപ്പെട്ട ഇയ്യോബ് പറയുന്നു, ഞാൻ പരവശനായിരിക്കുന്നത് അന്ധകാരം നിമിത്തമല്ല; കുരിശുട്ട് എന്റെ മുഖത്തെ മുടുന്നുമില്ല (ഇയ്യോബ് 23:17). കർമ്മവെളിച്ചത്തിലൂടെ മറ്റുള്ളവരെ വിശുദ്ധവഴികളിലേക്ക് നയിക്കുവാൻ കഴിയണം. ക്രിസ്തീയത അധരവ്യാധിമതിനുള്ള തത്വശാസ്ത്രമല്ല; ജീവിതവഴികളാണ് പ്രകാശിപ്പിക്കുന്നത്. ആത്മീയാന്ധതയോട് സമരസപ്പെടുകയല്ല; അന്ധകാര സൈന്യങ്ങളോട് പോരാടുകയാണ് ക്രൈസ്തവ ദൗത്യം. അത് ക്രിസ്തുമൂല്യങ്ങളിൽ വേരുറപ്പിച്ച ജീവിതം വഴിയാകണം.

3) ഉൾക്കാഴ്ചയിലേക്കൊരു ശീലോഹാം സ്നാനം

അന്ധപ്രകാശമുള്ള അപൂർവ്വം വ്യക്തികളാണ് ചരിത്രത്തെ പുനരാവിഷ്കരിച്ചത്. അവൻ ജലിച്ച് പ്രകാശിക്കുന്ന വിളക്കായിരുന്നു എന്ന് യേശു സാക്ഷ്യപ്പെടുത്തിയ യോഹന്നാൻ സ്നാപകൻ (യോഹ. 5:35) ഞൾക്കൊടുവിൽ അവൻ കൃത്യമായ പറയുന്നു. അവൻ ദൈവത്തിന്റെ അടുക്കൽ നിന്നു വന്നവൻ. ഇത് ക്രിസ്തുവിൽ സ്നാനം ചെയ്ത് നിവരുന്ന ഒരുവന്റെ വളർച്ചയുടെ പ്രതീകമായിരുന്നു. ക്രിസ്തുവിൽ സ്നാനം ചെയ്ത് അന്ധകാരത്തിൽ നിന്ന് പ്രകാശത്തിലേക്ക് വിളിക്കപ്പെട്ടവൻ വ്യവഹാരത്തിലും, വിസ്താരത്തിലും തകർന്ന് പോവുന്നില്ല. യഥാർത്ഥ ശീലോഹാം/അയയ്ക്കപ്പെട്ടവൻ ക്രിസ്തു തന്നെയാണ്. പ്രകാശസാഗരത്തിൽ സ്നാനം ചെയ്യുക. പ്രകാശമായി തീരുക ഇതാണ് വിമോചനത്തിന്റെ പാത. അതുകൊണ്ടാണ് സൂര്യൻ തന്റെ കതിരുകൾ ചായ്ച്ച് വണങ്ങുന്ന, നക്ഷത്രങ്ങൾ പ്രണാമമർപ്പിക്കുന്ന പുത്രൻ തമ്പുരാനോടാണ് പാപത്തിന്റെ അടിമത്വത്തിൽ നിന്ന് സ്വതന്ത്രരാകുവാൻ വേണ്ടി ഈ നിന്റെ ആരാധകരുടെ ഹൃദയത്തിൽ പ്രകാശം ഉദിച്ചിരിക്കണമേ എന്ന് മാമോദീസാ ശുശ്രൂഷയിൽ നാം മൗനമായ പ്രാർത്ഥിക്കുന്നത്.






അമേരിക്ക സൗത്ത് വെസ്റ്റ് ട്രോസനത്തിന്റെ പത്താമത് വാർഷിക അസംബ്ലി



പുത്തൻകാവ് സെൻറ് മേരീസ് ഓർത്തഡോക്സ് കത്തീഡ്രലിലെ നവീകരിച്ച പാരിഷ് ഹാൾ ഡോ. മാത്യൂസ് മാർ തിമോത്തിയോസ് മെത്രാപ്പോലീത്തായും, ഡോ. യൂഹാനോൻ മാർ ദിയസ്കോറോസ് മെത്രാപ്പോലീത്തായും ചേർന്ന് കുദാശ ചെയ്ത് ഉദ്ഘാടനം നിർവ്വഹിച്ചു.



പാമ്പാടി പെരുന്നാളിനായി കുന്നംകുളത്തു നിന്ന് എത്തിയ തീർത്ഥാടകരെ പാമ്പാടി ഭയറായിൽ സ്വീകരിക്കുന്നു.



ടി. പി. മാത്യൂസ് കോർഎപ്പിസ്കോപ്പാ നിര്യാതനായി

സുൽത്താൻ ബത്തേരി ട്രോസനത്തിലെ സീനിയർ വൈദികൻ ടി. പി. മാത്യൂസ് കോർഎപ്പിസ്കോപ്പാ നിര്യാതനായി.

സംസ്കാരം പുൽപ്പള്ളി സെന്റ് ജോർജ്ജ് ഓർത്തഡോക്സ് പള്ളിയിൽ പ്രത്യേകം തയ്യാറാക്കിയ കല്ലറയിൽ നടത്തി.



മാവേലിക്കര മെത്രാസന എം.ജി.ഒ.സി.എസ്.എം. ന്റെ ആഭിമുഖ്യത്തിൽ പരിശുദ്ധ വലിയ നോമ്പിലെ ക്വിപ്ത്തോ (കർത്താവ് കുനിയായ സ്ത്രീയെ സൗഖ്യമാക്കിയതിന്റെ) ഞായർ ആചരണത്തോടനുബന്ധിച്ച് എല്ലാ മാസവും നടത്തപ്പെടുന്ന മ്യൂസിക് തെറാപ്പി ആശ്വാസകരണം പരിപാടി അറുനൂറ്റിമംഗലം പൗലോസ് മാർ പക്കോമിയോസ് ശാലോ ഭവനിൽ നടത്തപ്പെട്ടു. മെത്രാസന എം.ജി.ഒ.സി.എസ്.എം. സെക്രട്ടറി നികിത് കെ. സക്കറിയുടെ നേതൃത്വത്തിൽ പ്രവർത്തകർ പങ്കെടുത്തു.



യുവജനസംഗമം നടത്തപ്പെട്ടു

മസ്ക്കറ്റ്: മാർ ഗ്രിഗോറിയോസ് ഓർത്തഡോക്സ് മഹായിടവക യുവജനപ്രസ്ഥാനത്തിന്റെ ആഭിമുഖ്യത്തിൽ ഇടവകയിലെ മുഴുവൻ ജനങ്ങളെയും ഉൾക്കൊള്ളിച്ചുകൊണ്ടു യുവജനസംഗമം 2019 നടത്തപ്പെട്ടു. വി. കുർബാനയ്ക്ക് ശേഷം നടന്ന സംഗമത്തിൽ ഇടവകാരിയും പ്രസ്ഥാനം പ്രസിഡന്റുമായ ഫാ. പി. ഓ മത്തായി അധ്യക്ഷത വഹിച്ചു.

‘ക്രിസ്തുവിനെ നോക്കുക’ എന്ന ചിന്താവിഷയം ആധാരമായി നടന്ന ക്ലാസ്സിന് ഗാല ഹോളി സ്പിരിറ്റ് കാത്തോലിക് ചർച്ച് വികാരി ഫാ. ജോർജ്ജ് വടക്കൂട്ട് നേതൃത്വം നൽകി. മലങ്കരസഭയുടെ മിഷൻ ബോർഡിന്റെ കീഴിൽ പ്രവർത്തിക്കുന്ന സെന്റ് പോൾസ് ബാലഗ്രാമം, ഇറ്റാർസി മാനേജരും ഇടവകയുടെ മാർ തേവോദോസിയോസ് തണൽ ജീവകാരുണ്യ പുരസ്കാര ജേതാവുമായ റവ. ഫാ. സുദാ പോൾ റമ്പാച്ചൻ അദ്ദേഹത്തിന്റെ ജീവിത അനുഭവങ്ങളും പ്രവർത്തന മേഖലകളെയും കുറിച്ച് സദസ്സുമായി പങ്കുവെച്ചു. സഭക്കും സമൂഹത്തിനും നൽകിയ നിസ്തുല സംഭാവനകൾ പരിഗണിച്ച് അദ്ദേഹത്തെ പൊന്നാട അണിയിച്ചു ആദരിച്ചു.

യുവജനപ്രസ്ഥാനത്തിന്റെ ഒമാൻ സോണൽ പ്രസിഡന്റ് ആയി നിയമിതനായ ഫാ. തോമസ് ജോസിനും കോഓഡിനേറ്റർ ആയി നിയമിതനായ ബിജു ജോണിനും പ്രസ്ഥാനത്തിന്റെ അനുഭാവങ്ങൾ രേഖപ്പെടുത്തി. ഒമാൻ സോണൽ പ്രവർത്തനങ്ങൾക്ക് മസ്ക്കറ്റ് യുവജന പ്രസ്ഥാനത്തിന്റെ എല്ലാവിധ ആശംസകളും നേർന്നു. പ്രസ്ഥാനം വൈസ് പ്രസിഡന്റ് ബിജു ജോൺ സ്വാഗതം അർപ്പിച്ച ചടങ്ങിന് ഇടവക അസോ. വികാരി റവ. ഫാ. ബിജോയ് വർഗീസ്, റവ. ഫാ. ഫിലിപ്പോസ് അബ്രഹാം, ഇടവക സെക്രട്ടറി ബിനു ജോസഫ് കുഞ്ഞാറ്റിൽ, ട്രസ്റ്റി ബിജു പരുമല എന്നിവർ ആശംസകൾ അർപ്പിച്ചുകൊണ്ട് സംസാരിച്ചു. യുവജന പ്രസ്ഥാനം സെക്രട്ടറി നെബി തോമസ് പങ്കെടുത്ത ഏവർക്കും നന്ദി പ്രകാശിപ്പിച്ചു. പ്രസ്ഥാനം ജോയിന്റ് സെക്രട്ടറി സിജോ പി ജോൺ, ട്രഷറർ ബിപിൻ ബാബു വർഗീസ്, പ്രോഗ്രാം കൺവീനർ അജി പി റ്റി എന്നിവർ നേതൃത്വം നൽകി.



പ. പാമ്പാടി തിരുമേനിയുടെ ഓർമ്മപ്പെരുനാൾ കൊടിയേറ്റ് ഡോ. യൂഹാനോൻ മാർ ദീയസ്കോറോസ് നിർവഹിക്കുന്നു.



വടവാതുർ പൊന്തിഫിക്കൽ ഓറി യൻ ഇൻസ്റ്റിറ്റ്യൂട്ട് ഓഫ് റിലീജിയസ് സ്റ്റഡീസിൽ നിന്നും ആരാധനാ വേദ ശാസ്ത്രത്തിൽ ഒന്നാം റാങ്കോടെ എം. ടി.എച്ച്. പാസ്സായ ഫാ. ജിജോ ജോർജ്ജ്.

അഡലൈഡ് ദേവാലയത്തിൽ പ. പാമ്പാടി തിരുമേനിയുടെ ഓർമ്മപ്പെരുനാൾ

ഓസ്ത്രേലിയ: അഡലൈഡ് സെൻറ്. ഗ്രീഗോറിയോസ് ഇന്ത്യൻ ഓർത്തഡോക്സ് ദേവാലയത്തിൽ പരിശുദ്ധ കുര്യാക്കോസ് മാർ ഗ്രീഗോറിയോസ് തിരുമേനിയുടെ (പാമ്പാടി തിരുമേനി) ഓർമ്മപ്പെരുനാൾ ഏപ്രിൽ 6, 7 (ശനി, ഞായർ) തീയതികളിൽ ഭക്ത്യാദരവോടെ ആഘോഷിക്കും. ശനിയാഴ്ച വൈകിട്ട് 7 മണിക്ക് സന്ധ്യാനമസ്കാരവും തുടർന്ന് ഗ്രീഗോറിയൻ വർഷപ്പൂം നടത്തപ്പെടും. ഞായറാഴ്ച രാവിലെ 7.30-ന് പ്രഭാതനമസ്കാരവും തുടർന്ന് വിശുദ്ധ കുർബ്ബാനയും, പ്രദക്ഷിണവും, ആശീർവാദവും, നേർച്ചവിളവും നടത്തപ്പെടും.



പ.പാമ്പാടി തിരുമേനിയുടെ ഓർമ്മപ്പെരുനാളിനോടനുബന്ധിച്ച് വിശ്വാസികൾക്കായി നൽകപ്പെടുന്ന നേർച്ച നെയ്യപ്പം തയ്യാറാക്കുന്ന കർമ്മം അഭി.യൂഹാനോൻ മാർ ദീയസ്കോറോസ് തിരുമേനിയുടെ തൂക്കരങ്ങളാൽ പ്രാർത്ഥിച്ചു ആരംഭിക്കുന്നു.



ഓണക്കൂർ വലിയപള്ളി AMOSS യൂണിറ്റിന്റെ ആഭിമുഖ്യത്തിൽ കഴിഞ്ഞ 3 വർഷത്തെ ഇടവകയുടെ പ്രവർത്തനങ്ങളെ ഉൾപ്പെടുത്തി നിർമ്മിച്ച സിഡി 'കേനോറോ ദുഹോ' യുടെ പ്രകാശനം ബ്രഹ്മവാർ ഭദ്രാസനാധിപൻ അഭിവന്ദ്യ യാക്കോബ് മോർ എലിയാസ് മെത്രൈപ്പാലിത്ത നിർവഹിച്ചു. ഇടവക അംഗങ്ങൾ എഴുതി തയ്യാറാക്കിയ ഗാനങ്ങൾ ഉൾപ്പെടുത്തിയാണ് സിഡി നിർമ്മിച്ചിരിക്കുന്നത്.



Malankara Sabha Charithra Rekhakal

(CHURCH HISTORICAL DOCUMENTS OF MALANKARA CHURCH)

Compiled and Edited by Joice Thottackad
Published by : Dr. Geevarghese Yulios Metropolitan

മലങ്കരസഭാചരിത്രവുമായി ബന്ധപ്പെട്ട പ്രധാന ചരിത്രരേഖകളും സംഭവങ്ങളും ഈ ഗ്രന്ഥത്തിൽ സമാഹരിച്ചിരിക്കുന്നു. ആദ്യകാല സഭാചരിത്ര ഗ്രന്ഥങ്ങളിൽ നിന്നും മാർ ഫൈവുൻ ദിവന്നാസോസിന്റെ നാളാശം ഇടവഴിക്കൽ നാളാശം എന്നിവയിൽ നിന്നും സമാഹരിച്ച ഈ രേഖകൾ മലങ്കരസഭാചരിത്രത്തിലെ ഒട്ടേറെ വിടവുകൾ നികത്താനും വിട്ടുപോയ പല കണ്ണികളും ഇണക്കിചേർക്കാനും പുതിയ ചരിത്രസത്യങ്ങളെ മനസ്സിലാക്കാനും സഹായിക്കും.

First Published: Feb. 23, 2019, Copies: 500
M. J. D. Publishing House, Kunnankulam
Cover Design, Typesetting & Printing :
Sophia Print House, Kottayam

CONTACT
Fr. Reju Abraham : 9426 34 73 99
Br. Benson. T. Saji : 8281 07 98 64
Adv. Gilbert Cheeran : 9446 40 75 03

Available at: MOC Kottayam, Parumala & All Orthodox Book Stalls



ST. THOMAS ORTHODOX RETREAT CENTRE
Abu Road, Rajasthan
(Diocese of Ahmedabad)
A project of the Malankara Orthodox Syrian Church, Out Side Kerala Region

A dream come True...

DONATE YOUR FINANCIAL CONTRIBUTION AT:
A/C NAME: DIOCESE OF AHMEDABAD
ST. THOMAS ORTHODOX RETREAT CENTRE
A/C NO. 11580100099777
IFSC: FDRLO0011158
BANK: FEDERAL BANK
BRANCH: ASHRAM ROAD, AHMEDABAD

Fr. Philpouse Abraham (Reju Achen)
St. Thomas Bishop's House, St. Mary's School Campus, Naroda, Ahmedabad, 362 330, Gujarat, India
+91 9426 347 399, 079 229 60 253, E-mail: frrejuabraham@gmail.com

News, Advertisements, Wishes Etc...

Contact ☎ 8078914931
☎ 9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file